

**Wilfy Rebimbusacheo**  
**Venchik Kotha**



**Ashawadi Prakashanachem Pustok**

# **Wilfy Rebimbusacheo Venchik Kotha**

**Mottveo Kanneo**

*– Wilfy Rebimbus*

**Wilfy Rebimbsacheo Vinchnnar Kotha** - *A collection of Konkani short stories written by Wilfy Rebimbus, transliterated, edited by Valley Quadros and digitally published by Ashawadi Prakashan.*

(C) REBIMBUS FAMILY, Jeppu Mangalore

First Edition : 2021

Layout : Assisi Press, Mangalore

Pages : 112

Price : Not for sale.

For communication Email: [ashawadi@gmail.com](mailto:ashawadi@gmail.com)

WhatsApp: 7021967880

## Dhinvas Tumkam

Digittol pustokachea toyarayek kumkecho hat dil'lea tumkam somesotank dhinvas.



1. Michael D'Souza ani kuttom', Dubai.
2. Lawrence Vinod Barboza ani kuttom', UK.
3. Monika D'Sa Mathais ani kuttom', Dublin.
4. Linet D'Souza ani kuttom', Mumbai.

# Manddaull

- Akhboragim Ulyil'leank ..... 4
- 1. Pintram ..... 10
- 2. Muguti ..... 28
- 3. Fatimachem Kazar ..... 70

## *Akhhboragim Ulyil'leank*

*'Oxttomi porbek ani Qasim' saibak koslo sombondh?' hench soval tuka dhosunk puro hea boroupachem toklenamv vachtana. Punn matso vell kaddun hem purtem vaschem toxench somzunchem soironn ghetlem tor opxenich somzotolem mholl'lo mhozo bhorvoso.*

*2004 isvent Kuveyttantlea 'okhil bharti-i lekhkanchea ektaracho jeral karyodrxii' zaun aslevellar, Kuwaitant ayojit kel'lea eka 'kovitapath' odhyoinak ddogri bhaxechea eka zanntea boroupean mhaka "Konknni mhollear kosli bhas?" mhonn vicharolelea taka dil'li mhoji zap zaunasoli; "Konknni eka lhan somudayan ulomvchi punn ek Raxttr bhas". Haka zovab zaun to mhonnalo; "Sonkhean lhan somudai tor vholdd nhoi punn chintpant probhud'd asunk zai".*

*Tor lhan chintop mhollear koslem? zoxem kunkddan opleach pamyamponda ustuncheporim, fokot 'hamv, mhojem, mhojim' mholl'ilea bhrimident jiemvchem. Itlench nhoi; khoinchor hamv na, thoinchor kitench na mholl'llim pisannt totvank mandchem. Vipreas mhollear hem konknnichea vortulamni disun yemvchem ek oddhuk sot. Osleach chintpache songhttonamni, somstheamni hud'dedar zale tor tea bhaxek dusrem dolldir gorz na. Ani tea dolldiroponnak lagun konknni bhaxeche zaite Konknni soddon geleat. Namvanichi pott'tti lamb asa; Girish Karnad asum, Na. D'Souza asum, Jayavant Kaikinni asum. Him sorv fokot Konknni mhonnun bostim tor bharot dexak jyem yogdan hannim dilam tem mellengai mholl'llem vegllem proxn. Punn thoddeamni fokot Konknninich oplo somsar koso kela ani tea thoddeam poikintolo ekloch Wilfy Rebimbus mhonncheak tannem boryil'leo thoddeoch kanneo govai.*

*Wilfy Rebimbusacheo kanneo konknni odhyoin korchea pustokamni asunk zai asleo, nant, koxeo ascheo jednam lhan*

*chintpachim chear boddam mellun 'opunn, opnnachim, opnnacho faido' chintpabhair chintchi xeathi nascheam thaun ani kosleachi opekxa koruyeta? tech chintpak lagun rajeachem nemallem zaunasolem rajeachem hasy zalam. Atam nemallim choloiteleanchi got oxi tor oslea nemalleamni chhapun yemvchem 'sahity' kitlea pamvddachem mholl'lo ondaz koruyeta. Ani hea mott'ttachea nemalleank vorgonni bhandun vachunk kitem lokak piso petto chabla? hem chintop attomvchi bhovo gorz asa.*

*Hachem mull karonn koslem?*

*Hem proxn ami korchhi gorz asa. Mull karonn ekoch; zamv gōyant, zamv mumbomyt, zamv mongllurant va her pranteamni soit hich kotha vo vyotha. Soglle opnnak opunnoch mohan chintpi/sahiti/kovi mholl'lea bhrimident vesot asat. Taka purte ekameka patt khorpunche pattlaudar (Follower), ani tanchea eka sukea lenddiek soit hozar loik dimvchim soxiyl middia toxench hea sukea lenddeank soit dhumpomvchim songhttonam ani oslea songhttonam thaun osleankoch pursokar mhonntana tuminch chinta. Ulyil'leporim na; ami cholloullekar, ami Kellekarasovem kam' kelam, ami R.V.Panditasovem kam' kelam him Gōychim gazounni tor; ami Cha.Frasvem kam' kelam, ami VJP, Josa Alvaresasovem kam' kelam mholl'llem mongllurant gazounni tor; ami GMB Rodrigosasovem kam' kelam mholl'lli mumboichi gorzonn ani dakoup aikotana mhaka kiteakogi hi kotha yadint yeta;*

*Eka gamvant eklo zannto aslo (Jeral ritin zannto mhollear Mongllurant zanna+to mholl'lo orth zata tor Gōyant prayesot mhonnun zata) ani ho zannto prayesot (chear gaddvachi prai mhonna) ani ho opnnalagim ulvonk ayil'leank dimvchi zap ekoch; "tumkam kitem kollit asa? tumi zannant hamv konn mholl'llem?, hamv Akhbhoralagim ulyil'lo monis, dekun mhaka*

*moread dia". Oxem dis gel'leporim lokamni taka moread diunk dhorlem.*

*Kaim tempa uprant tea gamvak boglechea gamvcho eklo zannto yevun "tumchea gamvant mhaka polleunk vixes mhollear kitem asa?" mhonnun vichar kortana eklea dogamni tea zannteak zap divun mhollem "tuvem amchea gamvchea eka zannteak mellunkoch zai, kiteak mhollear tachelagim Akhbhor raza uloila".*

*Aikun zannto ojeapun vichari; "oxem?, borem mhaka tachelagim vhora"*

*lokamni taka hea zanntealagim haddtoch, tachi vollok dhorun to zannto vichari; "ore, tum?"*

*tachem soval aikun lok vijmit paulo ani vicharilagolo "tumi haka vholkotat?"*

*"khonddit vholkotam, kaim tempadhim okbhor ani birbol hea gamvantlean paxar zatana, tanchea rostear add ayil'lea haka Akhbhoran sanglem 'ore pixea, rosto sodd'"*

*hea pixea zannteacheach kulliechi konknni porza ozun amchebhomvarim bhorleat; opunn konknni bhaxeche rakonn bhoddve (uvchiddijtchitti nttiFjtt) mhonnun dangro marche he khore orthan dol'lall bhoddve (tthotptthis), ani konknni bhas hankam dondo korunk ani tuttafutti korunk. Ore baba; Kellekarasovem zamv, Panditasovem zamv, Cha.Fra, VJP, JOSAsovem ani GMBsovem kam' kel'leamno; tanchem kitlem tumi vachlam? kitlem tumchea kott'tteant gelam? kitlem tumi xikleat? ani kitlem tumchea jivitant/kornent tumi palltat tem vichara.*

*Konknni bhaxechei grestokai fokot eka rajeant, eka lipient, eka bolint aschi nhoi; konknni ek zagtik bhas ani hea dixent axavadi prokaxon kamamukhantr uloun ailam ani hench ulounnem ami kamam mukhantr ulounoch veteleamv. Ddijittol xetant konknnintolem vinchnnar sahity ami gheun yetana ek songot*



*mohtvachi; 'konknni konnak dhorm' ani konnak korm'', mhollear; konnak konknni ek misamv tor konnak duddu komamvchi ek vatt. Ddijittolikoronnachea misamvant ami pramukhyota dimvchi poilea vorgachea punn ut'tim' sahitink matr mholl'llem suddall utramni sangtam.*

*Wilfyabacheo kotha kaim tis vorsadhim vachl'leo punn az poreant teo kotha yadint khonchleat; 'Pintram' zamv, 'Muguti' zamv, va 'Fatimachem kazar' vo her. Punn hea kothenk tuminch vachun polleya ani tuminch hea kothemvixim sanga. Wilfyaban kednanch opunn ek kovi, opunn ek kothakar mhonnun boddai ulyil'li na. Wilfy Rebimbus ek bhovo somvedonatmok monis ani hea mohan manesotak bhovo lagxilean mellun, somzun ayil'lom zal'lean hannem boryil'leo kotha odhyoin korunk toxench 2004-5 isvent hachi 'Muguti' kothek poilem ddijittol madhyomant (daaiz.com-cher) porgott kortana Wilfyab amchesovem aslo. Atam Wilfyabacheo kotha Kon'nodd, Nagri ani Romi lipiemni lipiyontor korun i-bukam rupar zagtik konknni vachpeank paumvchea vellar Wilfyab amchesovem nam punn hea kothemrupamni to khonddit omor Wilfy zaun amchea kallzamonamni asa ani sodanch astolo.*

## **Valley Quadros**

*Sompadok, Poinnari*

*WhatsApp: +91 7021967880*

# Pintram

**M**haka menezoracho hud'do diun modrasak vorg kel'li khobor mhojea bosa thaun aikatana hamv xirim chuklom. Hud'deachi axa asl'li toryi modras vechem naka asl'lem. Ekach hopteacho vaido asl'lo to zago gheunk ani ekach disacho vaido havem zovab diunk.

Mhoji zai va naka - hi monsthiti pollel'lo mhozo ixott Lori vhoddlean haslo. "chear pamyanim dhamvazai asl'lem tuvem, hud'do mellтана tum itlo pad'detai kiteak?" mhonnalo Lori mhoje tomaxe korun. Punn mhoje koxott toi zannasl'lo. Mhojeo khasgi gozali havem tache ekleakodde matr sangcheo asl'leo. Kiteak edolli ankvar hamv.

Hamv Tamil, Telugu zannam mholl'li songot mhojea menezorak kollit asl'lean ho suttvonk zainasocho pas mhojea golleak arnal'lo. Mhozo bapoi sortoch, podvidaron zaunasl'li mhoji auy eka oktache kompnint kamak serval'li. Oxem tea kompenichea modras xakheak tika vorg zatana sat vorsanchea mhaka ani tin vorsanchea bhoinnik gheun ti modras jiel'li zal'lean hoiskulachem mhojem xikap thoinch mugdal'lem. Tea uprant tinne mongllurak vorg maglo. Modrasant xikl'leo tomill ani telug bhaso kalejichea xikpavellim mhaka upkarleonant toryi mhojea menezorak teo atam mhaka modrasak vorgaisunchak faideacheo zal'leo.

"tedi khonchi vhodd songot mhonn tum tokli attaitai?" mhonnalo Lori vhoddlean hason. Hamv uloilona. Uprant toch mhonnalo, "robi, tuvem kristamv zaun zolmonchea bodlak brahmonn zaizai asl'lem. Mhaka kolltat tuje koxott...."

tanne sangcheant sot asl'lem. Mhojea uddasa pormanne lhan thaun'nch eka vichitr kaleticho zaun hamv vhodd zal'lom. Masmaslli hamv khatalom mhojea ovyn ani bhoinnin randun dilem

toroch mhaka tem vorgatalem. Punn heranchea hatanim randl'lem va hottelantolem mhojea jivak bilkul vorganatolench nhoi, tea vixeant chintananch mhoji kudd kanttallotali-azuni tosench. Hamv zanna hi mhoji chuk mholl'lli, pun khonchea ritinoyi niyontronnak haddunk zainat'lea hea mhojea somybhoneimotim hamv oslea songtinim soloutam.

Mhojem ghor, mhoji auy, mhoji bhoinn - hankam matr mhoji kudd patyeta vo tankam aikata mhonn havem mhonnyet. Haka buneadi thaun kitem toryi karonn osl'lem zauyet, mhojea uddasant tem na. Mhojea uddasa pormanne adim thaun hamv mhojea ghorant xivai porkeanger jevina, khaina ani ek ghott udak soitoyi piena. Konni kitem-i chintundit. Dakxennek lagon havem don tin pauttim proitn kel'lem-i asa. Heach mhojea ixtta Loriger - tachea eka bhurgeanchem pilead zoddl'lem havem. Ot'tayek lagon jeunnak boschem poddlem. Tacho malgoddho put panch vorsancho, toi amchye songim mukar bosl'lo. Tachea nakantlean vonttha poreant kirmem demvtalem. Xi... Tem hatanim ghoxttun meza voilea aidanank tanne hat ghaltana kitlem dambun dhorleari sosunk zainasotam, pott addoullon hamv tanche nannyek dhamvl'lom. Lorik havem akman kel'leaporim bhoglem astelem, pun aslim ghodditam mhoje thaun ud'dexopurvokim ghoddnant tem havem taka vivrsun sanglam. Vatter mhellkuttea bhikaroyank polletanam-i mhaka vorodd yeta. Ofisache vatter anglem uklon boschea nenntea bhurgeam thaun havem dom'm' bandun paxar zamvchem...

Ek pauttim amchea ghorantoi asench ghoddlem. Mhoji auy bori natl'li. Mhojea bhoinnik porikxa asl'li. Mamychea hixaroyakhal ghorant ekli matari randtali ti khobor mhaka kollit natl'li. Tea disa jeunnacher mugdal'le koddiekhatir havem bhoinnik ulo dilo. Boxiek koddi votchea tea mhellkuttea erel'lea hatak polleun ghabarolom ani dixott voir keli. Tem tondd tim bottam nakxeanim bhoron bhoron asl'lem soit mhojea dolleanim riglem. Tichea hatanim randl'lem tin dis kollit nastam jeul'lom hamv. Hea tini disanche atam ekachchane bhair ghalem.

Mhojea he kaletik lagon Lori mhaka sodam purpurta. Punn hamv khonchyai ritin hi mhoji pidda gunn korunk soklomna. Tor modrasant hamv koxem jiemv? mhoji bhoinn hangach meddikol xikta. Tache khatir mhoje ayn ghora ravazayich. Bhoinnik hosttelant vilevari koryet toryi tem mhaka mechouna. Mhojea auykoyi toxench mhonntana mhoji vatt havem eklean'nch polloizai. Na tor mell'llo hud'do sanddizai. Chintunk chodd vell nat'llo. Chodd chintunk Lorin aukasoyi dilona. Lorin uttattim tachea modraschea eka ixttak potr boroun mhaka vorg korchea benka lagsaroch mhoje vostechi bondobosot keli.

Vorg ghemvche adim havem tin disachi roza ghetli ani modraschea novea biddarak novea vostunchea toyarayek laglom. Mhoji mam-i mhaka zayit'tem somzaitali. Tichem sorv sarkem mhonn havem mandlem, toryi modrasant havem eklean kosem ramvchem tem mhojea motik gelemn. Ghorchea kamak hamv eka monxak tolas korun ditam. Thodde dis koxott zatele toryi uprant souyer poddtelem. Mholl'ilea Lorichea hixaroyakhal ghorcheanim khaltiman ghali. Mhoji oppigi Lori vicharich nat'llo mhonneam.

Hea nontor bhair sorchea adlea disa poreant Loricho pot'to na zalo. Mosot saman vhorunk as'llo zal'lean havem ek tteakxich bhaddeak kel'li. Bhair sorche disa tteakxer soman bhorun zata voregoi loriyi ani tacho monisoyi na. Mhoji auy ani bhoinn mhaka adeus magonk angnnant raul'lim. Teach vella ek bhurgo amchi gett utrn bhitor sorcho havem pollelem. Tachea hatim vosturachi pottli as'li. Poile pauttim polletananch ek thorexem bhoglem mhaka. Tambxe kallem tondd, ujvo dollo ardho dhamp'llo ani tea dolleandegen Pintram, lamb nak, nakachea pontaroch mholl'leborim dische te datt vontth - oslea jivink polleunkoch mhojean zaina. Prai 16 - 17 zatit, mottvi chodd'ddi tanne ghal'li. Tachem tem xortt, tanne izar ghalam va na mhonnche titem lamb as'lem. 'hoch kaim Lorin dhadd'llo monis nhoimu?' havem dubamvche bhitor to pad'det't mhojyelagim ailo ani hatantolo kagda kuddko tanne mhaka odd'ddailo. Lorichench kagot tem.

**Mogachea Robi,**

ghorant dogam bhurgim tapan nidleant, mhoji yejmanoi tapan asleli, mandrek xeuttalea, dekun hea disanim tuka mellonk zalnam. Ghorchea kamak monis korun ditam mhonek tukavem bhasayil'lem. Ho bhurgo sulbhayen mell'la. Tachi auy sorlea. Bapoi dusreaponnak kazar zala. Kaman budhvont mholl'li khorbor asa. Tujea ghorcheank upkarotolo. Jevann khann vochon mohineak 40 ditam mhonek tache mauxek sanglam havem. Tuka borek ponn toxem sukhi jinni axetam.

Tuzo vixvasi,

- Lori.

Potr moddchun havem tacher dixott ghali. Tanne mhaka polleun dant soddle. Tacho dauye kuxicho ek dant pongte thaun voir as'lo. Ani to ekdom' hollduvo ason, polletana 'ddakula'cho uddas ailo. Tea dhamp'lea dolleantolim 'Pintram'. Hem sokkodd polletam mhaka kanttallo ailo.

Sakallim utton tondd dhuvonk namye tuvem? vicharolem havem ragan. Cherkean tokli ponda ghali ani ujvea hatache tallven dollea degechim pintram puslim. Mhaka kitem-i chintunk vell nat'lo.

Eka vora thaun ddraivr bobattotalo. Mamykodde besamv magon, bhoinnik umo diun, hamv pattle sittir boslom. Kalubulo zaun dant kirlun as'lea cheddeak ddraivran tache kuxik bosoilem.

Atam modrasant mhojem korondayechem jivit suru zalem. Eka sonvora ratim amim paul'leamv. Aitara ghor ot'tare dourunk zalem. Bhair sortana mamyn bandun dil'lim kelim ani thodeo vastu as'leo. Teoch kheleo. Cheddean dil'li kafi apddunk mon zalemna. Douril'le kodden nivtoch tannenich uddas kelo, toryi havem zovab dilina. Ikra voraroxem ot'tare korchea iddeant to porot uloilo.

'kitem randum baba'?

mhaka kaim naka mhollem havem, cheddo chintunk poddlo.

Don voram bhitor sogllem kam' tirsalem. Porot chear kelim khaun kuddant nidlom. Sanjechea panchank zag zatana mhaka

uddas - cheddean aplea pottak kitem khelengai?. Mezar dourl'lim kellim tosench asl'lim. Eka vatten mhaka bhirmotoi disli. Modras yemvche vatten taka ani ddraivrak hottelant jeunk poixe ditalom. Ani hamv mamyn bandun dil'lench khaun bostalom.

'tuvem pottak ghalamygi na?' vicharolem havem gombhirayen. Ogoch raulo to. 'aikalonamve tuka?' mhojea ragachea talleak vhoi mhonnalo to. Meza voilim kellim mejlim havem. Donporam akrechea khandachim chear matr kaddl'lim havem. Atamyi to tosoch asl'lo. Mhoji dixott axi ghumvtana cheddo mhoje dolle chukoun bhitor gelo. 'koss' zalem mhojea pottant. Cheddo bohuxa sokallim thaun upaxim asa.

'sanjek kitem randtai'? vicharolem havem. Bhitor gel'lo to atam mhoje mukar ubo zalo. Vis rupoi kaddun mezar dourun vicharolem. 'bazarak vechi vatt zannamygi'?

'yetananch havem pollelea, hech vatter asa' mhonnalo to.

'kitem haddtai'?

'sang baba' tanne tokli ukl'lina.

Mhakayi tache dant ani dolleachim pintram polleunk nakasl'lim.

'randvai hadd, ani kitem gorjecheo vastu zai teo gheun ye; nalaive tum az'? tannench randche tem chintana hem soval apapinch mhojea tonddantun goll'llem.

Cheddean tokli uklun kuxin dixott veli ani porot aplea ujvea hatacho tallvo ujvea dollealagim velo. Ani tea dhamp'l'lea dollea degen ghoxtilo. Ek thorexem bhoglem mhaka.

'polle, mhaka horyek nitoll asonk zai, tuvemyi. Hamv hottelantolem jevina. Nitoll randap matr hamv jeutam. Tea dekun tuvemyi nitoll uronk proitn korchem', mhollem havem dom'm' bandun. Edexa cheddea kodden uloitana oxem kitea tallo bandta tem matr mhaka somzalemna. Tachea kurupaye vorvim mhoji pidda vhodd zal'leanogi?

ratim jeunnak uttche poilem havem ghott'tt nichevo kel'lo. Az thaun mhoje hye somyache souyek soloutolo mhonn. Cheddean ek pauttim ulo dil'loch hamv utton jeunnak gelom. Jim'm' zalem mhaka mezar manddun dourl'li rit polleun! mhoji mam-i soit

mezar itli nitllai vaparinatoli konn'nna. Keabez suki kel'li ani tanteam bhajl'lim. Ddixam sogllim ujjlotalim. Cheddo kuxin'nch raula tem sustalem mhaka. Tachem tondd pollelear somybik souy zagi zait mhol'lle bhiranten tokli ponda ghali ani jeunk suru kelem. Bori bhuk lagl'li zal'lean ghoddyen jevann somplem. Hat dhuvn kuddak gelom.

Jeunk koxott zatit mhonn chintl'lem havem, punn toxem ghoddlemna. Dekun motik somadan bhoglem. Meza voili nitllai tosem ruchik randap hench haka karonn mhonn leklem havem. Fuddem-i mhoza jivachi osoktkai oxich nivar deva mhonn maglem. Nidonk vell asl'lo zal'lean vatter ghetl'lem ek megjin soddoun boslom. Ordhea vorar darar tthoke poddle. Ani dar ardhenkurem ugtem zalem.

"kitem zai" vicharolem havem

"hangasor ghorchea dararoch dud vikunk yeta, voddol tum nidon asl'loi dekun vicharunk zalemna. Havem hoptea lekar sokallim sanjer ekek littor gheunk suru kelam".

"borem kelem-i" mhollem havem tokli uklonasotam. "faleam sokallim poixe ditam ghorak kitem sorv zai tem tuvench somzon ghezai, mhaka lekh dilear zalem".

"zait baba" mhonnalo to. Uprantoyi to thoinch ubo ascho somzon havem tache'xim dixott ghali. Atam mhaka uddas ailo "tujem namv kitem"? edolli tem mhaka kollit natl'lem.

"Jerome baba, adlo dhoni mhaka Jeru oxem apoitalo".

"thoimsor kiteak kam' soddlem-i tuvem"?

"to sorlo baba. Baba uprant dhonin tichea puta sorxim inglenddak geli".

"ho..." udgar soddlo havem. "zait voch tum ani nide. Faleam sokallim mhaka uttomvchem naka. Tuvem utton tuza kamak laglear zalem. Sokallinchem mhaka pejechi souy, tonddlaunk kitem-i zata - gorz poddlear gamva thaun haddl'lem lonnchem asa, tem dour".

"zait baba" mhonnalo to ani dar add korun chol'lo.

Thoddeach minuttanim dar porot ugtem zalem.

"hamv vicharunk ayil'lom dusrench. Ratim nidche adim dud piemvchi souy asamu baba"? cheddean tokli dara bhitor haddli.

"vhoi" mhollem havem.

"teach khatir havem sanjer ek littor ghet'lem, haddtam baba" mhonnat dar voddun chol'lo to.

'cheddo zauyet...' chintlem havem motintoch. 'polleunk vidrup tor kitem koryeta, devachi chuk ti. Cheddea vixim mhoza motichem somadan lekun mhaka sontos bhoglo. Modrasant havem chintl'lea tittle koxott zaixenant mhonn dhoir bhoglem.

Hamv vachun ostananch porot dar ughem zalem ani Jeru dudacho glas gheun atam ujjvaddant meza sorxim ailo. Mhojea ujvea kuxichea mezar glas dourtana havem tacher dixott ghali. Ardho dhampon asl'lo tacho dollo atam kuxi thaun purto dhamp'leaporim distalo ani ujjvaddant sarkim distalim tim dolleak mandd'lim pintram. Kantthlean ankitti mudo zaun golleak ayil'leaborim bhoglem mhaka. Tachea tonddauyoli dixtt kaddun mezar ghali, davea hatan mez pusun tanne ujvea hatantolo glas mezar dourolo. Glas dhutana hat bhijl'lo astolo. Udkachi xell tachea hatant azuni asl'li. Glas dourtananch tachea ujvea hatachea botta thaun ek thembo tea dudant poddcho ruprup dislo. Dar voddun Jeru chol'lo.

Edoll khobor natl'li mhoji souyechi tadd-vodd atam prarombh zali. Teach ujvea hatan to pintram pustalo ani teach hata thaun goll'lo udkacho thembo tea dudant bhorsal'lo... Mhojim chintna boll zalim teach hatanim tanne randl'lem, thoddea vella'dim hamv jeul'lom. Chinta chinta mhojean toddvunk zalemna. Pott mhojem bhoron ailem ani ghoddyen dar ughddon nhannyek paulom. Pottantolem sorv vonkon gelem. Dolleanim dukham demvtalim. Koxttanim tondd dhuvn hamv kuddak ailom.

Modlea kuddant add podd'lo Jeru mandrer boson mhakach polleta tem somzalem. Toryi tacher dixott ghalinasotam, xida kuddak riglom ani dar ghalon, hantullonnar poddon, vol mateak voddun dolle dhample.

Dusrea disa zag zatasotam sureachi kirnna bhitor tilltalim titlench. Pondra minuttam hantullonnaroch urlom voilea fenak



dixott zokun. Adle ratichim ghodditam eka pattapatt ek moti podd'dear udetananch hantullona voilo ekachofanne uttlom. Mhojea muklea mezar adlea disacho dudacho glas tosoch asl'lo. Vell kaddinasotam hamv nhannyek gelom ani sokallincheo gorzo tirsun kuddak yetasotam dudacho glas zagear natl'lo. Bodla mezar chha dourl'li. Dusrem kitem-i yemvche adinch havem ganam gaunk suru kelim ani vostur bodlun, kes bi ugoun salak ailom. Pepor toyar asl'lem. Jeruchea budvontkayek mechvalom. Ordhea voran Jerun apoilem "baba mezar pez dourlea". Pepor uddoun uttlom ani jeunnachea kuddak vetasotam kitengi mon zalem. Tosem porot pattim yeun pepor gheun'nch jeunnak boslom. Bosyent pez vaddon dourl'li. Eka pirint narla chettni, ani dusreant bhajl'lo gamlbo. Mhojea pritchem nistem hem. Mamyn vaddlem tor pott fugta poreant jeutalom. Jeunk suru kelem. Kitengi uddas yeta mhonntana davea hatan pepor soddoun tacher dixott ghali.

Pejechi unddi talleantlean demvtali toryi pottant kitengi bhogtalem. Kosleyi uddas motik haddisona mhonn gorvan jevann mukarilem. Jeru pattlean khoingi raula astolo. Motint koslogi uddas udetana hamv visronk polletam ... Chear unddi, panch unddi... Hamv soloutam tem koll'llem. Pott dambun pepracher dixott ghali. Peprachim akxoram mhaka dislinant ... Bogar kitengi thoimsor ghumvtalem. Vhoi glas ... Hat ... Thembo ... Dolle havem porot dhample. Ani... Mhojean zalemna. Tallea thaun suttl'lea vhadoda avaza songim nhannyent bagalom.

Tharear yeunk panch minuttam laglim. Chintana roddonk ailem. Tondd dhuvn bhair yetana Jeru pillipilli dolleanim polletalalo.

"kitem zalem baba"?

havem zap dilina. Kuddant hamv bosl'lea kodden to daralagim ailo-"kitem zata baba? .."

hamv dom'm' bandun raulom. Tondd ugtem kelear koslim toryi utram bhair poddtit tem kollon vontth chabon dhorle. Mezar chhayecho glas tosoch asl'lo. Tacher dixott poddl'lich

chabon dhorl'le vontth boltkaran usale. Hamv porot nhannyek dhamvlom....

Porot kuddant yeun boslom. Fen robhsan ghumvtalem. Jeru porot darakodde hazor zalo. Atam dara thaun to chikke bhitor sorlo, ani 'baba, kitem zalem, jeunnant kaim choddunem...'

"zalim tujim kormam, to glas ghe ani tujem tem muskor gheun bhair usall! havem apyil'lea khorit ani mukar mhoje hujir poddanaka!" mhojea talleak cheddeachea talleantolo avaz thoinch jirlo astolo. Chhayecho glas gheun to bhair gelo.

Pondra minuttam tosoch fena ponda boslom. Atanch axem tor fuddem koxem? chinta chinta mhaka uddas ailo mhojea benkacho. Az menezor zaun poyil'le pauttim hamv tea benkak rigonk as'lom. Mhoji urba choddli ani thoddeach vellan bhair soron benkache vattek laglom.

Jeru songi modrasant mhoje tin mohine kose paxar zale te vivrunk mhaka kollana. Hea bhitor mhojim 11 pounddam jir'lim! poiloch oskot jivacho hamv, disa modhem mhojea kebinant horliks, eppolam, kellim - hea vostunim mhoji bhuk thamboitalom. Punn ratim mhojea ghorant bhogche te attevitte sangche nhoi! sangu toryi konnak? konnachi chuk mhonn sangchi? hamv zannam chuk mhojich mhonn. Punn ti moddunk khonchea proitnanoyi soklom na.

Jeru sodam-i mhaka vaddon dourtalo. Jeunnacho uddas ayil'leafora dolleam fuddem ghumvtalim chitram tinch, dudacho glas, udkacho thembo, pintram. Hea modhem kaim panch-so jeunnam mhojea ghorant jeulam konn'na. Mhojea ghorcheank hea vixant kitench boroilemna, Loriki boroilemna.

Ek dis eka eka dakterak mhoji monogot soddoun sangli. Jeunna vellim kitem ghoddta tem sorv vivrilem. Tanne dil'lisoloha ekoch - "Jeruk kamantolem kadd.."

"tem zaixemna, chuk tachi nhoi; mhoje piddek vokat asa tor di".

Ghottayechem ttonik ani vorodd yena zaunk thoddim oktam tanne boroun dilim. Punn mhojea marekar uddasak koslem vokat

nattvat? ayin'n vella udeun yemvcho to uddas - glas, dud, dollo ani pintram ...

Thoddea pauttim hamvy mon ghott kortalom, Jeruk kamantole kaddlear kosengi mhonn. Punn kosle chukik kaddchem? patyennecho chakor to. Lori mhaka kitem mhonnat?. Kosli-i vatt mhaka disanat'li. Hea disanim Jeru mhojea zhollekech poddanatolo mhonnyet. Jeunnacher to mhoje halhoval dektalo toryi hea vixim mhojyelagim sobd kaddinatolo ... Tea-tea vellar mezar jevann toyar astalem - jeuleari jevinatleari matr nhoi mhojea vella ani kromam prokar tea-tea ghoddye teo-teo vastu mhojea hatak melltaleo.

Salantlea mezar horyeke sanjer dil'lea poixanchem ani vostunchem lek chukanasotam to dourtalo. Gamvant panchvi va sovi xik'lo astolo. Somzasarkem boroitalo. Khamvchem piemvchem soddon her khonchyai songtim vixant tache kodde ulomvchi gorz poddanatoli mhaka.

Don mohineam adim ek pauttim to mhojea kuddachea baglar ayil'lo kitengi mhonnon havem tokli haloun vicharolem.

"baba, disam modhem chodd kam' asana, ghora muklo zago khali asa, hamv lhan garddon kortam" - mhonnalo to.

Punn havem zap dilina.

Pattlea sttor rumantoi zago khali asa, thoddim kunkdda ghalyet as'lim.

"tuka khuxi as'lem kor" mhollem havem, "kuxicheanim konnem-i ulvonk karonn zaunk nhozo".

"zait baba", mhonnon chol'lo to.

Thodde pauttim benka thaun yetana rat zatali. Sokallim hamv dorvoddean'nch bhair sortalom. Jeru hitlant kosleagi kamar asta tem mhaka distalem toryi hamv motik ghenat'lom. Lekhachea bukar zhoddank, biank ani kunkdda pilam khatir thodde poixe khorchil'le dakoun astale punn hamv tea vixant kitench chintunk gel'lomna.

Punn eka sokallim ghora thaun bhair sortana, kuxichea ghorcho modrasi eklo amchea getti bhitor ravon Jerukodde uloita tem havem polloilem. Tanne mhaka solam' marlo.

"tumchem garddon polleun bovo khuxi zali mhaka, tumcho cheddo bhari huxar asa. Dekun tacheokodden thoddi mahet vicharoyam mhonn ailam hamv" mhonnalo to tonddar haso fankaun.

Vichitr dislem mhaka. Tanne sangl'lean'nch mhakayi kollit zalem. Bhomvtim ek dixott bhomvddaili. Adim ghora mukar pongil poddon asl'li suvat atam sobhit eka garddanachea rupar porivrton zal'li. Edoll hea vixim khobor natl'lea mhaka tea sezara mukar mhojich loz bhogli. "vhoi, vhoi" mhonnat't hamv dorvoddean mukar chol'lom.

Mohinea uprant lekhachea bukar tanteanche lek suru zalem. Him tanteam choddon choddon yetalim zaizai, poixe chodd ani chodd bhitor yetale.

"kitlim kunkddam asat?" ek dis havem khobor kaddli.

"don ddozon asat baba, attra kunkddam tanteam ditat, chear kombe" aikon xiri chuklom hamv.

Havem ramvchea ghorant chovis kunkddam postat! toryi edolli ekak punni havem dolleanim pollel'lem na!. Tea donporam hamv pattlea khuxin gelom. Tin rukaddachea guddannim kunkddam purpuron asl'lim. Apurobai disli mhaka, datti-mottim rong-rongachim.

Tea sanjer havem Jeruk mhollem. "tanteanim mell'le poixe tukach dour, te lekak ghalchi gorz na".

"na baba, tem koxem zamvchem"? soval tachem

"tachem kam' kortai tunch nhoive?, ti rattauil soglli tukach asondim"....

"toxem zaina baba" mhonnalo to khoddakhodd. "hamv kam' kortam tuvem dimvchea samballa khatir. Voilean kunkddancho khorch ghorcha khorcha lekaroch veta. Te poixe mhoje nhoi"...

"kitem-i zamv, te poixe tuka gheunk khuxi na tor asom. Punn mohineachea lekar ayil'le tanteanche poixeyi hamv tuka samball ditana kuddsun ditam. Tuvem te ghemvchech poddtele ... Voch, bhitor chol", Jeru gelo.

Daktera thaun mhojea osoktkayecheer kainch porinnam' zalona dekun hamv eka saikolojisotta sorxim gelom, tanne thoddim suchnam dilim.

"ekoch tea bhurgeak tuvem kamantolo kaddizai" mhollem tanne.

"tem mhojean koxott, toslo patyennecho dusro mellchona", havem zap dili.

"tor, tacho tuvem mog korizai" mhonnalo to.

"mog korizai? xi.. Taka polletananch mhaka kantthallo bhogta"... Mhollem havem tondd himvllaun.

"aik', mhonnalo to aplea kodelak vonnkon, "eka monxacho mog zor amchea kallzant riglo tor, tea monxa thoim asl'lem koslench vaitt amchea gomnak poddna. Mogakhatir hem sorv lipta. Anyekleacher dusmanokai, rag, jid'd, mosor va tacho kantthallo ubzomvocho to amkam mog natl'lean matr xivai, dusrea khonchyai karnnan nhoi. Ekokh tujea mogachea monxabori tuvem tujea chakracho mog korizai, na tor tujea mukhlo kaddon udhoizai.... Hea donam xivai tuje piddek okat na. Uddas dour, hea porim sarkem pottak ghenasotam tum rauloi tor, thoddeach disanim tuji bholaiki chodd bhigddoteli ani nanantea piddenk tum ollog zatoloi"... Tachi zagvonn aikon mhaka kamp suttli.

Tye ratim sumar vell poreant mhaka nid poddlina. Jerucho mog korchi gozal havem motintolim bhair ghali toryi mhoje bholaike khatir az havem chodd chintizai poddlem.

Taka kamantolo kaddon udhoizai? koxem? taka karonn koslem sangchem? tum kurupi, tuka pollelear mhaka kantthallo yeta mhonnchengi? koslem-i karonn nastam itlea patyennechea chakrak kaddlo zalear Lori mhaka kitem mhonnat? sumar rat poreant kosliyi alochon motik ailina. Punn Jeruk kaddcho kaddizayich. Karonn rochizai. To patyennecho vhoi toryi nhoi mhonn ruzu korizai. Mhotech mhaka kantthlo bhoglo. Edexea monxa mukar hamv kitlo lhan zatam?

punn dusri vatt natl'li. Hea disanim bholaiki padd zaun osoktkayen mhaka dolleank kallok yetalo. Eppolam, kellim,

horliks hench gheun kitle dis jieuyet?. Paxar zal'le tin mohine mhojea uddasak aile. Ti pottantolim mudd'ddonni, tadd-vodd, vorodd...

Jeruchem rup jem havem poilea pauttim pollyil'lem tem atam portean moti podd'dear udelem. Hollduvo dant, tambxe tondd, ordho dhamp'l'lo dollo ani thoimsor mandd'l'im pintram...

Deva Jeru virodh havem korchea patkak prachit korunk hamv toyar asam.... Ek pauttim hea khorgantole mhaka nivrai mhonn maglem havem. Ani dusrea disa khonchyai ek karnnan Jeruk kamantolo usllaun ghora dhaddchi alochon thir keli ani nidlom.

Dusrea sokallim mhojea kebinant boson Jeru virodh havem ek pas toyar kelo. Tea donparam ghora gel'leavellim ho tacher manddizai mholl'lli manddnni keli. Donporanchem havem ghora veche oprup, toxem mon zalear vechem asl'lem. Aichea donparam havem ghora vechi alochon keli. Tea fuddem Jeruk kamantolem kaddtoch ragan toryi mhojea motichea somadhana khatir thodde poixeyi dizai mhonn mon kelem. Ordhea mohineacho samball disam adinch taka dil'lo. To te ghora dhaddta ostolo hea vixim hamv khobor ghenat'l'om.

Donporam benk bondh korun hamv ghora paulom. Bondh asl'li gett ugddotam Jerun kel'lem garddon az mhojea dolleank toplem.

Taka tum onyai kortai? mhonnalo mhozo bhitrolo tallo. Mhojem mon havem dharunn kelem. Hanga thaun mhojem aichem kam' chalu zaizai asl'lem.

Hamv dorvoddean ayil'leporim soraram mettam kaddit't bhitor gelom. Add kel'lem bagil ugddotana salantlea mezar baglak patt ghalon bos'l'lo Jeru dislo. Mhojea avazak ghoddboddon uttlo to. Hatant tachea pen'n asl'lem, kitengi boroun asl'lo zaizai. Mhaka polle'l'ench tanne kagot doddun lokatteant ghalchem pollelem havem. Soraram hamv kuddak riglom. Punn korunk kitench nat'l'le vorvim mhojem dorvoddi notton polleun mhakach hasonk ailem. Gel'lo tosoch pattim ailom ani salant boslom.

Donporam ailom tor jevinatleari mezar vaddon dourchi Jeruchi souy. Mhojem koxeddod ugtem disanaye mholll'leakhatir hamv hat dhuvn jeunnak boslom. Tantiachi koddi kel'li. Jeunnavellim mhojea motint havem zari korunk chintl'lea songtichoch zop asl'lean zaunk puro vaddl'lem khali zatach matr mhaka kollit - poyil'le pauttim az Jerun vaddl'lem pura jeulam mhone.

Tondd dhuvn salantlea muklea kodelar boslom hamv. Alochon kel'lea porinch dha-dhanche nott havem bhair kaddle ani mukar mezar dourole. Uprant ek kagod gheun Lorik chitt borvonk suru keli. Tea chittir Lorik havem hea tin mohineanchi horyek songot vivrili. Jeru nimtim mhojye kaletik zamvche koxott rongoile. Sangatach dakterachi budballoi kolloili. Thoddea disam bhitor Jeruk hamv gamvak dhaddtam dekun bezarai korunk nhozo mholll'lo upkar magon kagod aker kelem. Atam thoddoch vell url'lo havem benkak pattim vochonk. Titlea bhitor mhozo khell havem suru korn aker korizai asl'lo.

"Jeru" mhollem havem bhomvtim polleun, to kujna thaun dhamvon ailo.

"ek glas udak ghevun ye" mhollem havem boroun asche porinch dakoun. Thoddea vellan Jeru udok gheun ailo. Tanne mezar glas dourchea vellaroch havem zai mhonnon kagda ghoddi korche ghuspoddent te 'dha'nche nott lottun sokla ghale. Glas dourun Jerun dhornnivoile nott vinchle. Tanne te mezar dourtana havem vicharolem, "kitle nott asat?"

"panch asat baba" to mhonnalo.

"ham, atam bhitor voch tum" hamv boryit't raulom kamar mogn zal'le borim notton korun. Jeru chol'lo.

Lorik boryil'lem kagod moddchun lokotteant cheplem ani tacher eddros boroun dourun kuddak gelom. Panch minuttam bhexttench kuddant paxar kelim ani titleach dorvoddean mholll'leborim salak ailom. Mezar panch nott asl'le. Ollu tantlo ek nott kaddun kottachea bhitorlea bolsant cheplo. Ani boryil'lem kagod gheun bhair ailom.

Jeru atam bhairoch ubo asl'lem tem borem zalem mhaka. Benkak bhair sorche borim tache mukaroch getti poreant demvon

gel'lom, kitengi uddas ayil'leborim pattim ghumvlom ani Jeru kodden mhollem, "mezar pon'nas rupoi asat te ghevun ye, mhaka vell zalo"; ani hamv bhairoch raulom. Jeru atam bhitor vetasotam hamv chintunk poddlom. 'Jeru challis rupoi gheun yetalo, pon'nas rupoi tannench uklon dour'le tem taka kollit asa. Titlear dha rupoi khoim gele mholl'ilea ekach karnnan tachea angar mholl'leborim uddazai ani ulvonk aukas dinasotam pottli band mhonnazai....

Mhojea tonddar ghamache thembe udele. Oslea sorv nottnank hamv novo zal'lean konn'na mhoji kudd barikayen kamptali. Tonddar kitem-i kollanaxem havem proitn kelem ani Jeruchea yenneak rakon raulom. Don minuttam utrolim. 'bhitor sodta astolo' chintlem havem.

"kitem kortai - mhaka vell zal'lo tem kollanamve tuka...?" hamv bobattolom. "ailom baba" mhonnalo to bhitor thaun.

'yemvdi yemvdi, azoch donam bhitor ek zaun hachem sorv sompazai' hamv raklom.

Thoddeach vellan Jeru bhair ailo. Tondd tachem gabrole borim distalem. Bhomvtonni dhornnir dixott choryit't to mhojyelagim ailo ani hatantole nott tanne mhaka odd'ddaile. Havem mejle, ek, don, tin, chear..... Panch! xiri chuklom hamv. Mhoji soglli alochon voir ponda zal'li!. Kxonnan ghumvlom hamv ani gett dhampun bhair poddlom. Tednanch mell'li rikxa rauyli. Ani panch minuttam bhitor mhojea kebinant rigon boslom.

Oxem koxem zalem? bosl'lekode alochon keli. Bolsant havem lipyil'lo nott tosoch asl'lo tor? ovyokt kantounni kallzant kantauk laglim. Toklek hat tenkun chintunk poddlom. Jerun aple poixe ghalon mhaka bhorti korun dileat, tem somzalem mhaka. Punn - punn ... Hamv? edexea chakra mukhar hamv chora vornim pasott zalomu?

oslea bhangar monxak havem korunk chintl'lo onyai.. Chintun mhoji tokli virar zali. Vatter Lorik kagod posott korunknat'lem borezalem mhonn chintlem. Bolsantolo lokatto bhair kaddlo ani to pinzun uddeam mhonntana mhoji dixott tache voilea



akxorancher poddli. Mhojim nhoi tim... Dorvoddean havem kour foddlem.

Jerun boryil'lem kagod tem-

"mogachea mouxek ani babak,

Jerun boromvchi chitt. Hamv borom asam. Kaloch havem tumkam poixe dhaddleat. Adlea mohineant dhaddl'lea poixanim tumim havem sangl'leaborich kelam mhonn patyetam. Mogache mouxe, mhojea bhavanchem iskol bilkul rauynaka. Kitle koxott zaleari, dha ruopy matr mhoje gorjek dourun url'le chukanasotam hamv dhaddtam. Mhojea bhavanim mhojeborim zaunk nhozo. Hich mhoji axa. Hea mohineant pondra rupoi choddit dhaddleat. Ghorant chodd kam' na dekun havem hangasor kunkddam posleant. Mhozo dhoni bhari boro monis, tanteanche poixe mhakach dita. Koxttanchea vellar devo soddon ghalina mhonnchem hakach. Upkar korn kosleayi karnnanim bhurgeanchem iskol suttoinakat. Tannim xikazai, mukhar vochzai - mhojea dhoniaborim.

Aker kortam magon besamv.

Tumchea mogacho

Jerome.

Mhojye toklentlean zhoglanne paxar zal'lebori bhoglem. Chinta chinta dukhanchi zhoroch mhojea dolleantlean paxar zali. Eka koxtti jivik hamv korunk chinta tea oneaya khatir devo mhaka bilkul bhogsuncho na. Na-na, Jeruk havem oxem cholomvchem sarkem nhoi, havem tacho mog korizai. Havem adharl'le chuki khatir tachelagim bhogsanne magazai. Vhoi, atanch; hech ghoddye, toull matr mhaka somadhan.

Bosl'leakodde mhojean bosonk zalemna. Jeruchem tondd pollel'lea khorit kallzantoli kantaunni ravaxina. Tem lekun benka thaun dorvoddi ghora paulom. Gett bond as'li! bhitor rigtam tor darak big ghal'lem!.

'Jeru khoim gelo?' kolloulleanim pattim dhamvon ailo ani kuxichea angddint vichartana 'tumcho cheddo hi chavi diunk sangon gelo sor', mhonnalo.

"khoim gelo to"? vicharolem havem dorvoddean.

"hamv nenna sor, mhojyelagim kitench sanglena". Dar ughddotana salachea mezar mhojem honneborop ugtem poddon asl'lem. Havem Lorik boryil'lem kagod Jerun vachun zal'lem. Thoinch kuskon poddlom. Soukas mezar dixott gumvddaili. Anyek kagod thoimsor poddon asl'lem. Turtan tem vinchlem...

"baba,

hamv bovo chodd bezar pautam, tujekodde sanginasotam bhair sorlam tem chintun. Tin mohineam thaun tum kitlo koxttataloi tem mhaka az koll'lem. Adinch ek utor sangonk nhozo aslengi? hamv tuzo chakor sangl'lem aikotomnangi?. Hea ghorant oniki ravon tuka koxttunk hamv toyar na. Dusri kosli-i chuk hamv tidvun ghetom, hi chuk devathaun ghoddelea hamv ti sarki korun gheunk sokana. Mhojea ujvea dolleant manddchim tim pintram kaddle titlim yetat. Hamv cholta baba, borea bottlerak dourn bholaike sarki korn ghe. Tuvem mhaka mogan pollelam-i dekun hamvy tuje bholaike pasun magtam. Tujem kagod vachl'leak bhogsi. Tem vachunk favo kel'lea devak argam ditam. Ddraurant tuvem khorchak dil'lea poixanche lek ani url'le poixe dourleat. Novo monis yeta tor kunkddanchi ani garddonachi chotrai samballunk sang, oker kortam

tuzo chakor,

Jeru."

"Jeru khoim gelo?' tache hatim poixe nant... Asl'le dha rupoi tanne mhaka bhorti korun dileat... Chodd chintunk vell natl'lo. Dar voddun hamv teach angddik dhamvlom. "kitlo vell zalo tanne vochon?"

"tumi yemvchea thoddea velladim hechch vatten gela sor to..."

muklean vechi rikxa rauyli ani tacher boson angddigaran dakyil'le vatten dhamvddaunk sangli. Ordho ghontto poreant rostear sodun niras zamvchea vella muklea hoivechea futtpatar ekloch monis soukas cholon vecho dislo. Vhoi Jeru to!... To Jeruch! rikxa havem tache sorsim dhamvddaili. Mhaka pollel'lench Jeru ghoddboddolo. Havem taka ulvonk aukas dilona. Ghoddyen bagvon havem taka dhorlo. "Jeru, Jeru ... Mhaka bhogsi, mhaka sanddun vochnaka Jeru ..."

mhojea bhurgea sarkea roddnneak to soir bhoir zalo astolo. "sodd baba mhaka sodd, hamv vochna". Mhojea vegetolo to suttonk udd'ddatana rikxa ddraivr amkanch azapan polletalo, havem gonn'ne kelemna. Dukham bhorl'lea dolleanim havem Jerukoch polletana tanne aplo ujvo hat dollealagim vel'lo to thoims dhorlo havem ani tachea dolleak manddlem pintram mhojea bottanim pusun kaddlim. Kitea mhojea doni dolleank azun manddun asl'lim pintram az tanne pusun kaddl'lim!

\*\*\*000\*\*\*

# Muguti

**M**ogall vachpea,

hi dhakttixi kanni atam tuvem vachunk dhortana koslo sombondh mhoje ani tuje modhem ubzalagi toslochch sombondh hea kanniechea naikak ani mhaka asl'lo. Tannem tachi jinnye kotha khud'd apleach tonddan mhaka sangl'li, havem ti tuka vachunk dilea.

Tachem namv Probhakor..... Tachea jivitantolem purnn zainasotam baki url'lem ek mohtvachem kam' tannem mhojea vantteak opsil'lem. Aplea oti mogachea eka vektik apnnem dimvchi ek vosot ti havem pavit korizai mhonn mhojyelagim tannem upkar magl'lo.

Ti vosot zaunasl'li dhakttixi ek bhangarachi 'Muguti'. Porikxechea pepranchem moulyomapon korchem khatir hamv ani her dog mhoje hoiskulantolem sangati mestri -chear disam khatir bengllur paul'leamv, ani benglluroch mhoji ani probakorachi poili bhett zal'li. Tye bhethe vellim to dedesporar asl'lo.

Tachea gamvchea konni eka monxak to sodtalo. Bengllurchea boss nildannant, mhoje songim ailelea mestrink pattim paunk hamv gel'lea toull - ami tullu bhaxen uloiteamv tem aikon - hamv tankam paun yetana mhoji patt dhorn to ayil'lo. Hamv eka lhan mott'ttachea hottelant rautalom. Korekxon korchem thoddem choddtik kam' mhojea vantteak aniki url'lem zal'lean her mestri pattim geleari havem matr dusrea disa poreant ravazai poddl'lem. Hottelachea promuk daralagim pautananch pattlean konnengi avaz korn apoileporim bhogl'lean hamv pattim ghumvlom. Ek vekti mhoje sorxim yetali. Hatant tachea ek bet asl'lem.

Tea betachea adarar choltalo. Tea vektichea hata-pamyank boll na vo ar marlea mholl'lem to choltananch kollit zatalem. Tonddar dattayen vaddl'li khadd-mixi... Pinjkor vosturam.....

Nizaiki to ek vatteuyolo bhikari toxem mhaka sustalem. Taka polleun hamv porot ghumvon mhoje vattek lagtananch tannem anek pauttim koslogi avaz kelo ani soraram mhoje sorxim ailo.

Mhaka kaim tachi vollok nasli. Ho bhikekoch mhaka dhosunk aila mhonn lekun astana- "urdar..... Iredda onji nimixa paterere it'tndd," mhonn tullven sangtana hamv ghuspoddolom.

"kitem?" havem mholl'ilem tullven'nch punn gombhirayen. Hottelantole zonn bhair-bhitor vetale zal'lean modem baglar ravon tachelagim ulomvchi khuxi mhaka natli.

"...Hamv tuka poixeank dhosunk ailam mhonn chintinaka..... Bossosttenddant tumi uloitana tum gamvcho ani valensiant ramvcho mhonn mhaka koll'ilem. Tea dekun hamv tujea pattlean'nch ailom..... Mhonnalo to tullven. Mhaka tachi lambam-i-rundam-i naka as'li....."

"tuka kitem ulvonk asa tem sang veggim. Mhaka vell zalo....."

havem mhollem mhoji gombhirai samballun. Tachem tondd bhaulem. Thoddo vell moun ravon uprant to mhonnalo-

"sobar disam thaun hamv eka gamvvaleak sodtam. Bovo gorjchem mhaka ulvonk as'lem. Hamv ani thoddeach disamni morcho monis....."

tannem tokli ponda ghali. Tachem khaltemponn polleytana mhaka mhojich loz bhogli. Titlea kotthinnayen ulvonk nhozo as'lem mhonn bhoglem. Punna taka polloitana tachelagim ulvonk mon yenatolem. Odd'ddadiddodi vaddl'lea khadd-mixxamni toxem chiklan dattlelea kati vorvim tachem tondd vidrup distalem. To koslea toryi kolloulleamni volloullota tem tachea niraxechea tonddak polloitana kolltale. Tachem gal fonddant asleari tondda voilim daddamam bolladik as'lim. Jivo sogllo goll'illo punn tachi lambai ani doni bhuzanchea haddam modli rundai polloitana eka prayer to doddong jivacho zaunas'lo mholl'ilem sustatalem.

Tache hat bhuzam sokoil umkallotalem matr xivai, tea hatamni sokot natli. Tachea pamyanki tea jivak vhaumvchye titlem boll natlem. Aplem sogllem trann tea betancher tenkun to ubo aslo.

Mhaka kotthinn purasonn zal'li. Suttkanati'lea att voranchea korekxona vorvim mhoje dolle vollon goire zal'le.....Patt volltali.....Ek pauttim mateak thondd udak votun kudd khottlear nitt soddunk otregtalom. Hea mhonxak atam kitem korchem? toryi havem somadanen mhollem.....

"kitemyi ulvonk asa tor faleam ulveam.....Havem gamvank vechem faleam ratim. Sokallinchem thoddem kam' zatach uprant ratim boss sutt'ta poreant mhaka pursot asa....." "zait dhonea...." mhonnalo to vholda khuxen ani sontosan...

"hamv faleam mhonnasor khonddit vanchtam... Mhojea khuxe xivai hamv khonddit morana" tannem hason'nch mhollem. Hastana tachea sukl'lea galancher mirio poddleo. Datt zal'lem nak pul'lem. Daddamam vistarolim.... Hastanamyi to vidrup distalo.

Tache mukar pudd koron ulvonk ek thorxem zalem mhaka. Toryi utra-utrak 'mornachem' namv kaddchea tachea ulounneant mhaka aturai bhogtali. To mhojyelogim kitem sangonk axetagai?

"tum ghoddyen ghoddi mornachi khabar kiteak kaddtai? tuji prai kitli?" chikke zoran'nch havem vicharolem.

"sot'tavis vorsam....."

"sot'tavis vorsam?" hamv xermelom. Taka polloitana to pon'nasank lagim paula'so distalo.

"vhoi dhonea.... Prayen tuje vorni dhakto hamv. Punn mhojea patkanchea praixchita khatir hamv aso zalam."

"kosli pidda tuka?" mhojea sovalak thoddo vell zap ailina.

"pidda? kosli mhonn sangum? tache bodlak havem kel'lea kormancho foll hamv bhogtam mhollear sarkem zait...." mhonnalo to. "....Tum patyexigi? mhojem grajyuvexon zalam..."

"grajyuvexon zalam.... Toryi....." ozapon hamv hankretana, to portean haslo.... "vhoi mhaka pollemvche konni hem patyenant, punn havem sangchem sot, toryi hea sotacho atam kainch upeog na, somsarant auk mugdon yeta'xem bhogta mhaka. Tea adim mhojea oti mogachea monxak bhasaili vosot hamv rinn asam. Ti pavit korchea khatir hamv mhojea gamvchea monxak sodtam. Mongllur suttor-pettent mhojem biddar asa...."

"suttor-pettent? suttor-pettent khoimsor?"

"munsipol iskola pattlean. Lagim lagim tin vorsam zatat havem tem ghor soddon ami thoim bhaddeak rautaleamv..."

"atam thoim konn asat?" vicharolem havem dubavan. "mhoji potinn asa....Mhojea mogachem Sundari. Dhonea... Bossosttenddant tumi uloitana tum thoims suttor-pett lagsar valensiant rautai mhonn tujea ulomvnneant mhaka koll'lem. Upkar koron tuvem mhaka kumok korizai dhonea... Dhakttixi kumok... Havem dimvchi ek vosot tuvem mhojea potinnek pavit korizai..." to don mettam mukar yeun mundrosun mhonnalo-

"...Dhonea... Doya koron tuvem zaina mhonnonk rhozo. Hamv zaitea tempa thaun tuje tosleak sodam teach bossosttenddant sodtalam. Ek dog zonn mholl'le. Punn mhaka polleun ulvonk soit te bhimyele. Atam mhaka tujer bhorvoso udela. Sobar vell tum mhojyelogim uloiloi zaina mhonnanaka dhonea... Morchea monxachi nimanni axa hi-negar korinaka,"

tannem poratun dambun mholl'lem. Goroz nat'lea rattaullimni xirkalongai mhonn bhoglem. Punn atam havem kus marlear mhojea monxaponnak to mol bandtolo mhonn lekun havem na-khuxenoxem mhollem-

"valensiant hamv ailevaroch novem ghor korun raulam titloch, choddaut hamv thoinchea konnaiki vollkana. Punn tuvem dimvchi vosot kosli ti?"

"muguti..."

"muguti... Kosli muguti?" hamv xermelom.

"muguti bhangarachi dhonea..." mhonnalo to hollu svoran.

"bhangarachi?" atam hamv nizaiki bhimyelom. Hea monxak koxem punni nisraizai mholl'lem havem khonddit chintlem. "axe saiba, havem tuka sanglem valensiant hamv novo xivai tuje thaun toqli bhangarachi vosot vorunk..."

"tuvem bhiemvchi goroz na dhonea..."

to modench uloiloi.

"mhoje toslea bhikaroyalagim bhangarachi muguti asa tem chintun tuka toxem bhogchem sohoz. Punn mhojyelogim tachi mhojeach namvar roxid asa. Pattlea dedd vorsa thaun havem bhik magon zomyil'lea poixeamni havem ti koroilea. Mhojea

jinniyent ani kosley oreg uronkonant. Sundarichea nakak ek muguti soboizai mholli'li axa mhaka tachelagim kazar zal'lea disa thaun asli'li.... Dhonea... Hamv somadanen moronk axetam. Tuvem ti taka paulyi zal'lear somsarant ani mhaka kitemyi naka.. Tuvem hem zaryek haddizai dhonea.. Na mhonnonk nhozo. Tuvem hi muguti taka ditana Probhakoran dil'lea mhonn sangazai.... "

tachea tea vinontek kitem zap dimv mholli'lem sustalemna. Toryi tye ghoddye tache thaun paxar zaunk havem taka sanglem- "zait... Punn atam mhaka tujem aikonk vell na. Faleam donparam mhojem kam' zatach mhaka tum hangasoroch mell ani tuji gozal asa toxi sang. Mhaka tujer patyenni bhogli tor ya tujea kamant mhaka kosleyi tondre nant mhonn khatri zali tor ti muguti hamv vhortam. Atam tum voch mhaka vell zalo... Itlem mhonnon hamv ghumvlo.

"zait dhonia, hamv hangasoroch rakon rautam..."

vhodd tallean tannem mholleari havem pattim polloilemna. Riseponisotta koddchi chavi gheun mhojea kudda teuxim mettam kaddlim. Dusrea disa mhojea vantteachim pepram mugdatana don voram zal'lim. Jevann tirsun, gandhinogor yeun rathea bossachi havem ttikett ghetli ani hottelalagim pautana ekachchhanne mhaka tacho uddas ailo. To kalchea zagear ubo aslo. Kama modem mhaka tachi visar poddli'li. Adlea ratim nid poddtaureg hamv tachevixim niallotolom.

Tachea jinnient kosloyi mister asa mholli'lo dubavo mhaka zal'lo. Tache thaun'nch aikonchi aturai mhoje thoim ubzal'li. Mhaka polleun to hastana portean tachem tondd vidrup zalem. Adlea ratim viz diveanchea mosok uvvaddak tem tondd sarkem zholkanatolem. Punn az tacher dixtt ghaltana mhojea kuddint xirxiro dhamvlo.... Tachi mustaiki... Tacho jinos.... Boll nat'lo hat chikke uklon tannem mhaka solam' kelo. Taka pattim hat uklun toxench korunk mhaka puttvaalemna.

Polloitele kitem chintit mhonn bhimyelom. Toryi uloilea xivai nirvog natlo. Ek minuttobhor havem alochon keli, ani taka tosoch ravo mhonn sangon hamv riseponisottalagim gelom. Tachi



thoddi sollaul mhaka zal'li. Tachelagim mottvean songot sangun mhoji goroz vivrili.

Surver tannem Probhakoracher dixtt ghalun na-khuxi dakoili toryi uprant... To vollkicho-mhojeach gamvcho monis mhonn sangl'leak to oplo ani oxem havem taka mhojea kuddak apoun vhoron ulvonk sady zalem. Vachpea... Hache uprant havem boromvchi kotha tache thaun'nch aikonchi bori mhonn lekun, tachea utramni hangasor liklea.

Mhojea zolmagem namv probakor nhoi.... Modhukor... Punn mhojem sovem ani nimannem kazar Sundarilagam zatana havem probakor mholl'lem namv ghetl'lem zal'lean tench namv atom kayam' urlem. Mhaka mhojea bhurgeaponnacham disancho sarko uddas na. Bapuy mhozo mhojea ballponnaroch sorle khoim. Hamv dusrea klasint xiktana mhoji auy ontor'li. Hea vellim bombointlea mhojea maullean mongllurantolo amcho lhan ghor zago vikun mhaka bomboi vel'lo. Taka vaddchim panch zonnacheddvanh aslim. Fokot chear dis mhaka tannem aplea ghoramv rauylem. Uprant gamv valeachea eka hottlant kamar lailem. Thoimsor jeun-khaun thodde poixe mhaka melltale.

Oprupoxem hamv maulleager pauleari tim mhaka hunganatoli. Bhurgim soit vatter mell'lleeri lekinatolim. Amcho ghor zago vikun mell'lleela poixamvixim tannim khobar soit kaddlina... Vicharchem dhoiroyi mhaka natlem. Hottelant kamak laun, ravnokoyi thoinch asro koron diun mhoji khobar sodd'li... Ani hamv hottlant 'ek jivo sodaxivo' zaun dis kaddtalom. Hottlant mhoje borabor kamak asche chedde gamvchech zaunason disak kam' koron ratichem iskolak vochon xikkale.

Haka hottelachea dhoneachiyi porvonngi mell'tali toxench choddtik kumkoi mell'tali. Oxem tanchem songim mhojiyi jinni mundrosun geli. Disanchem kam'... Ratichem xikap... Modem vell mell'llo tor vo rojecho dis tor ami amchea hottla kuxin aschea dhoneachea veayam' xalant vyaim' kortaleamv. Toull adlea disancho mhaka uddas yenatolo. Muklea puddaracho huskoch natlo. Dis koso suru zatlo koso aker zatalo mholl'lem hamv chintinatolom. Mhojea bhomvtichea somsarachi vollok zaunk

mhaka thoddim vorsam laglim. Hea vellar hamv kolejik serval'lom. Tornattoponn suru zal'lem.

Veayama vorvim ani hottlachea khannan hamv mhojea praye vornim chodd ful'llom. Jivant toxem motichea bodlaunne songim tall-mull natlim chintnam mhaka dhosunk lagl'im. Poixe aslear matr monis, toseak matr man-moread... Hem mhoje thoim dhridd zalem. Mhoji kolez somplim. Mhozo dhoni bhangar monis. Havem taka mos kel'lo na. Tannem mhaka unnem korunk na. Mhoji kolez zatach tannench mhaka apoun sanglem.... 'Modhukor... Ani tuvem hea kamak ramvchem naka... Mukar kosli alochen kelyai tuvem?' alocheneo zaiteo asl'leo mhojea motint, punn khonchiyi pont pamvchi tosi alochen dhoron mukar vechem trann zamv-poixe zamv mhojyelagim natle.

Bomboi apisamni kam' koron dis kaddchem jivit bhogun hamv nennam toryi polleun mhaka kollit aslem. Poilem ek kam'.... Uprant ghor..... Bail..... Bhurgim..... Him sorv chintnam kolez zalea nontor mhojea motim ghumvtalim. Edoll mhaka tosi khont natlim. Hottlant follchem, thoinch jemvchem, nidchem..... Atam oslem jivit mhaka xikpeak sozanatolem. Punn korchem toryi kitem sodanch hamv chintalom ani svopnnetalom. Bomboint ek ghor ghezai tor ani havem pondra vorsam toryi ghollazai... Titlear mhojem orchem jivit somptelem, tor kazar? bail? bhurgim? kuttam'.....?.... Bomboint xikap mukhy nhoi.

Poixe korchi videa mukhy. Hem hamv zannam asl'lom. Dekun tosi videa xikonk ani tose poixe zoddunk hamv chintalom. Mhojea motintolim chintnam parkun'nch mhol'lleporim mhojea dhonean mhaka vatt dakoili. To mhonnalo 'tuje lagim ddigri asa. Punn tosi ddigri ason bhair thaun hanga ayil'le hozaramni asat.

Hamv tuka ek chitt ditam... Ti gheun tum Lakka Shett'ttilagim voh... Hea hottlacho dhoni hamv vhoi... Punn mhozo dhoni to... Tuje tosele torunnank pont pauvonk tachelagim zaiteo vatto asat.' oxem hamv Lakka Shett'ttichea vortulant xirkalom. Lakka Shett'tticheam namv havem aikal'lem. Tachea duddva vixeant, tachea kama vixeant, tachea karbaroyam vixeant mhoje sangati kedallayi uloitale. '.... Noxib mhol'llear Lakka Shett'ttichea

hottelant glas dhuvn asl'lo to az bomboi xohrantlea ordea hottlancho dhoni. Vhoddle-vhoddle hindi pinturanche nirvotpok poixam khatir tachelagim yetat. Zaito sorkari addllotedar tachea muttint asat. Lek mit natelelea kallea duddvan bombointolem rajki-i to halvonn sokta...' oxem uloitale.

Toslea monxalagim mhojea dhonean dil'li lhanxi ek chitt gheun tachea Colabachea bongleak hamv paul'lom. Lakka Shett'ttichem noiz chitronn mhoje motim rupit zal'lea chitra vornim vibin'n asl'lem. Barik jivo tacho so futti lamb... Tondd lambxem zaun kedallayi gombir. Lamb kalle kes to pattim ugoitalo. Dhovo poizam' ani tosloch kurta nhestalo. Tachelagim sogllea bomboik halomvche tite poixe astit mhonn poilem pauttim taka pollyil'lo konni sangchona. Punn hi khori songot zaunasoli. Colabachea bonglea bhitor sortana tache bhomvtim raksa kastache choug zonn ongorkxok asle.

Chodd vell tachea kodelar to boslona. Havem haddleli chitt mhojoch korna tannem vacholi. Uprant ek minuttobhor mhaka tikxnn droxtten polleun bongleachea menezoralagim to ulvonn laglo. Hamv tache somor uboch aslom. Mhojeborich tache ongorkxok tache bhomvtim ube asle. To ani menezor kitem uloitale, hamv zannam. Fugasamv haddchea toslea vatauronant usvas bandun mholl'leporim hamv thoddo vell raulom. Ekachchane Lakka Shett'tti kodela voilo uttlo. Menezor ani ongorkxok taka vatt soddon kuxik vondvale. Uttl'loch konnaiki lekinasotam turtan xida bagla bhair chol'lo. Tachea pattlean ti pattlamoyi geli. Kudd khali zalem. Kitem zalem mholl'llem kollnasotam hamv thoinch raulom.

Titlear Shett'ttik apoun haddunk gel'lo menezor porot ailo ani eka meza sorxim apoitana mhaka tache muklea kodelar bosonn hixaro dilo. Mhojyelagochi chitt gheun tannem portean vachli. Menezor sadaronn mhataroch mhonnnyet. Punn jivant doddhong ason tea kamant hell'la mholl'llem parkietem.

"koslem kam' zai tuka?" tokli uklon mhaka pollet't tannem soval kelem.

"koslemyi zata...." hottlachea dhonean sangl'le porim havem zap dili.

"koslemyi zata mholl'lear? hangasor yetana apunn koslem kam' kortalom mhonn tum chintun yeunam-i?"

"toxem kaim chintunk na... Mhaka ek kam' zai, tumi dil'lem kam' korunk hamv toyar..." havem zap dili. Kodelak vonnkon thoddo vell to mhaka polleunk laglo. Havem ti dixtt bodlii.

"bomboint tuka konn asat?"

"konninant. Ek mauullo as'lo to atam sorla. Tachea bhurgeank ani mhaka titlo boro sombond na..."

"gamvant khoim tuka?"

"mongllurchea mongoll devilagim. Punn mhojea dhakteea prayer auy sorl'leafora mhaka bomboi apoun hadd'lo tea nontor hamv thoim pattim vochonk na..."

havem dimvcheo zapi to kan diun aikatalo. Mhoji khont kortelim-tum khoim gel'loi..... Kitem kortai mhonn vichar kortelim konni nant-mholl'lem somzonk to sovalam korta mhonn mhaka kollit zalem. Lakka Shett'ttichea vyouharant osleach monxank to kamak ghetta.... Ani toslea kamamni matr poixe koryet -ho hixaro mhojea dhonea thaun mhaka poiloch mellol'lo. 'tachim kamam riskechim.

Tum turtan poixe korunk axetai tor matr oslea kamak koblat di. Na tor her dispoddotim kamamyi tachelagim astelim... Vicharon polle... ' oxem mhojea dhonean tillsil'lem. Punn mhaka turtan poixe korizai asle. Zata title veggim bombointoch mhojea maulleachea bhurgeamni ramvchea chali mukar havem ek flett gheunk zai asle. Flett ghetlea uprant mhojea maulleachea dhuvamni mosor korizai, hottelant glas dhuvn as'lo az flettant rauta mhonn zhollazai, ani toull havem tankam bhitor apoun mhojea flettant aschi videxi tti.Vi., sttirio, frijz, goddrez hem sorv dakoije. Ani tannim mhaka tanchea ghorant chear dis rauvn dhamvddayil'lo uddas kaddizai. Itlem sorv havem korizoi tor turtan zoddyet toslea poixam vorvim matr sady. Hamv sorvanki toyar zaun'nch tea bongleak paul'lom. Menezorache hell'le gida-dolle kitengi mhojea tonddar sodtale tem mhaka somzatalem.

Thoddea mouna nontor to mhonnalo "bosan tuka kam' divyet mhollam... Punn tuka kam' dimvchem vo dinasotam ramvchem mhojyelagim asa..."

to thoddo vell raulo. Hamv takach pollet't boslom.

Toch uloilo- ".....Lakka Shett'ttichea hatakhal koslim kamam choltat zannam-i?" "aikon thoddem zannam....." mholl'ilem havem hallvayen.

Uprant dhoir gheun havem sanglem -

"sor... Mhaka parkunk tuvem chodd vell ghemvchonaka. Hanga yetananch hamv eka tirmanak ailam. Koslem kam' tumi mhaka ditat tem hamv korunk toyar. Mhoje vorvim tumkam luksann zamvchem na."

to ekpauddim mhoje kuxik bagvon porot vonnkon boslo.

"verigudd.... Tor tum vixoi zannam-i.... Vivrosun sangchem kam' urlem. Punn itlem matr hamv tuka sangtangi... Ekpauddim tum hea vortulam bhitor ailea uprant pattim vohazai tor tuji khuxi cholchina. Ekoch ami tuka dhaddizai na tor tuvem jughat koron ghezai."

tachea ulounneachea dharin mhojea kallzant topl'lebori zalem. Poixe mhaka zai asle... Punn mornnachem chintunk naka aslem. Moreadin att voram afisant ghollichea grazuvettank havem pollelam. Bail-bhurgeank gheun te hottlak ayil'lea toull bhurgeomni magchim khannam divytana tanchea tonddar mirio poddtaleo. Fuddarachea khorchachem lekoch tanchem jivit sogllem gilltalem. Mhaka oslem jivit naka asl'lem. Fasott moni... Bindas loif hench hamv axetalom.... Menezorak havem som'moti dili. Sobar sovalam tannem kelim. Toryi havem somadanecheo zapi dileo. Akrek mhonnalo to

"uddas dour. Tujea ddigre khatir tuka hem kam' favo zaunk na. Bosak tuji porsonalitti posond zalea. Tea xivai tum tullu, kon'nodd, inglix, hindi, moratthi vachunk borvonk zannam-i dekun hozaram lekan zoddyet toslem kam' havem tuka divyet. Tuvem bosachea varsovachea bongleant ravazai poddtelem. Tea bongleak tum gelea nontor thoim aikal'lem-polloilem... Tujea kuddint jivo asta poreant dusreank sangonk nhozo. Ekadavella

kanunachea hatim xirkaloi toryi meleari vhoedd na-tujea tonddantun koslem-i bhair yeunk nhozo. Zor hantum kitem-i ullttem ghoddlem... Bhimyan tuvem kitem-i sangonk chintlem-i..... Tuvem tem sangche adinch moronn tuje mukar yetelem... Haka tum toyar asai tor..... Hamv tuka kamak ghetam..."

itlea suddallayen toryi gombirayen uloun menezor mhojea tonddak teach tikxnn nodren pollet't boslo. Kuddi bhitor mhojea kitengi choltalem. Sinemamni gunddanchea hatim koxttonchim vo polisanche hatim dogdonni bhogchim thoddim droxeam mhojea dolleam mukar ghumvlim. Niyontrit hoveachea tea kuddanti hamv puronn ghamel'lom. Punn tonddar havem kitench dakoilemna. Ichilnn pbtijthi.... Khotchhih ttotjie.... Havem tachea sorv xortank soi ghali. Mhojem novem jivit suru zalem varsovachea bongleant hamv Lakka Shett'ttichea odin zalea uprant mhoji jinni bod'li. Lakka Shett'ttik bomboint tin bongle asle. Palihil'leantlea rayall bongleant to aplea kuttmasongim rautalo. Hangasor aplea vyouhara babt看 to konnaiki bhett dinatolo.

Colabant asl'lea tachea dusrea bongleant smoglingachim ani her kamam ugtean choltalim. Varsovantlea tisrea bongleant Shett'ttichea porvonnoge xivai konnaiki provex natlo. Hangasor tachim guptim kamam choltat mhonn havem aikal'lem. Bombointolim Shett'ttichim hottelam tim namva tekid matr... Aplo kallo duddu dhovo korche khatir!! punn tacho promuk vyouhar dusroch aslo. To koslo ani kitem mhonn choddtavo konnaiki kollit natlem.

Varsovacho bonglo don malliancho, sokoil asl'leak voilea mallyer kitem cholta tem kollit zainatolem. Shett'ttichea lagxilea monxamni matr thollachea kuddank yeuyet-vochyet xivai voilea mallianchea khonchayi khasgi kuddank vochonk Shett'ttichea hukme xivai konnaiki porvonnogi natli. To bonglo eka vistar kompondda bhitor asl'lo. Charamyi kuxin ubar doru. Ruk zhoddam dattayen vaddl'lim ani tanchea modem asl'lo ho bonglo bhailea lokak parko parko distalo. Chovis voramyi muklea gettir parot choltalo. Bongleachea charamyi konxamni chear alxesiyon

pette dis rat bhomvon astale! surveche don moine oxech bongleak yeun vochon paxar zale. Mhaka nomiar!lo samball choltalo. Tedoll poreant koslemyi kam' mhojea vantteak ailemna matr nhoi bongleant kitem cholta mhol'llem aikon zamv-polleun zamv mhaka koll'llemna. Hamv sortek raktalom.

Ani eka disa ti sorti ailich! tea bongleacho menezor mhojyelagim tea dis ghonttobhor uloilo. Tannem mhojea vantteak dil'lem kam' zanna zatach hamv xirim chuklom. Oslo ek vyouhar havem ramvchea bongleant cholta mhol'llem pattlea don moineamni havem svopnnanti chintunk natlem. Atam tem khorem zal'lem matr nhoi, havem tantum mukhy patr gheunk as!lo. Hamv tannem dimvcho samball ghetam-tanchea horyek formannak ham-hum korinasotankhal zatam mhonn havem poilich bhas dilea. Atam pattim soronkoyi ovkas nat'lea gondollant hamv xirkal'lom. Dokxinn kon'nodd jil'leachea uppinogoddint mhaka ek soirik as!li. Ti soirik pokka zal'li. Havem komlakx mhol'llea namvan thoim vochazai ani tea cheddvalagim kazar zaun don disamni tea mhojea hoklek gheun hea bongleak pattim yezai, mhojem kam' itlench! mhaka soirik ulvonk fuvm'm' mhol'l'li ek stri tea gamvak poilich gelea.

Hamv ticho putneo zaunasotolom ani ti mhoji mauxi. Mhaka bomboint zamv, gamvant zamv konni sombondikam nant, asati eklich mauxi. Tich mukar poddon hem kazar koroita. Hoglechea ghorcheamlagim havem kitem uloizai... Tanchea sovalank zapi koseo dizai - hem sorv menezoran mhaka vivrosilem. Konnayi kodden choddtik ulvonk nhozo, kitemyi ulomvchem aslear tem Puvom'monch korta. Apnnak bomboi eka mil'lachea afisant klarkachem kam'. Kurlant ek lhan ghor-itlem goroz poddlear matr sangazai.

Kosleayi dubavak iddem dinaxem gombir asazai. Kazar zatach hoklek apddochem sodd- ulvonk soit dhoir ghenaye.... Kazar zal'lea dusreach disa cheddvak gheun havem ani Puvom'mon bomboi varsovachea bongleak yemvchem! uprant kitem korizai mhol'llem pattim pautach kolltelem. Hea mhojea kamak dha

hozar rupoi bonos zaun melltolo! don hozar bhair sortana ani att hozar pattim paulea nontor!!

havem dirgh svas seulo. Mhojea jiva bhitor zamvchea bhognnanchim khunnam mhojea tonddar distit mhol'ilea bhimyan havem menezora hujrim haschem proitn kelem. Punn to oslea bamytolem pura udak piel'lo monis hason mhonnalo

"tuvem bhimyemvchi goroz na. Chodd-unnem kaim zamvchem na. Puvom'm' hea songtimni borich hell'ilea. Hache adim amchye khatir oslim kazaram tinnem ddojna gottlean keleant. Tum mongllur pautana bossalagim tuka ti mukar yeteli. Tuji fotto tichelagim asa. Tichi fotto tuka bhair sortana ditam. Mongllur thaun uppinnogoddik tuka ti vhorteli ani eka vollkichea ghora rauyteli... Bhimyenaka-vella-vella zai zal'li mahet diun tuka samballoteli. Hantum chodd unnem bhilkul ghoddchemna. Tuvem chintchem naka ami tuka soddon ghalteleamv mhonn, kosloyi vyouhar koddtik vo polisam poreant pavonk Shett'tti bhilkul ovkas dina. Atam tuvem vochyet, ani faleam mongllur bhair sorchi toyarai koryet. Bhair sorchea eka voram adim hanga yeun tuvem zai zal'li mahet, ttikett ani poixe gheun vochyet. Uddas dour, havem-tuvem hangasor uloilem amchye modench astelem. Svopnnant pasun tem bhair poddchemna"

itlem sangon tannem vochonk hixaro dilo.

Oxem hamv dusrea disachea bossar mhojea poilea kazarak nouro zaun mongllur bhair sorlom. Menezoran hem kam' mhaka opsilea uprant namnanti dubavachim-kaujennichim chintnam mhaka dhostalim.

Apunn xirkan tor mhoji got kitem zatali mhol'llem chintana mhaka bhyem distalem. Oslea eka kamak apnnem demvanaye as'llem mhonn bhogtalem. Punn kedallai vhodd gondollant hamv xirkalam mhonn havem lekl'lengi titleach sulbayen hamv sutton gelom. Roglleadvinnem mhojem kazar zal'lem. Zaitem chintun - zaiti toyarai havem kel'li toryi kosleachiya gorz poddlina. Sovalam vicharunk monxanch naslim. Havem kazar zamvchea hoklechem ghor ani ghorchea monxank mhojea motim raz koron aslem bhyem pois dhamvl'lem.



Ekdóm' papachim monxam tim! panch cheddvam ani teg dhaktte cherke. Disak eka jeunnachi gotyi sarki natl'li. Prayek paul'lim dogam cheddvam biddio bhandtalim. Ani tea poixamni ghor choltalem.

Bapuy tancho koslemyi kam' korinatolo-voilean nakbhor soro pietalo. Auy sodam piddebot. Puvom'mon kazara babtím pamyxim rupoi tankam dil'lo. Tankam sorog mell'ilea titlo anond zal'lo. Ghorantlea zoddchea eka cheddvak bhair dhaddizai poddta mholl'lii matr khont tankam vaddelim cheddvam kazar zaun bhair vochonk eka pamyamn mholl'leporim toyar raul'lim. Tantlea vholdlealagim-zomunalagim, hindu xastra prokar kosliyi god'dollai nastam mhojem kazar zaun gelem. Puvom'machea budvontkayek hamv mechvalom.

Oslea kazarak toseach cheddvak ti sodtali mholl'ilem mhaka sustalem. Bomboi vhoron kitem keleari vichar korunk tank na toslem ghor tem zaunas'lem. Bomboi mholl'ilear aplea dixtti bhair... Thoim yemvchem soddeam tea vixim chintchi sokot soit tankam mnasoli. Oslim monxam koslim sovalam mhaka kortit? nizaiki sangchem tor Puvom'mon dil'lea pamyxi rupeam khatir kazara vinnench tim cheddvak dhaddunk toyar as'lingi konn zannam? oxem kosleayi rogleamvinn amchi rattaul mugdali.

Dusrea disach Puvom'm', hamv ani mhoji novi hokal bomboik bhair sorn, tisrea disa sanjer varsovachea bongleak pauleamv. Ani don -addez moineam nontor poilem pauttim tea bongleachea poilea malliek choddchem bhag mhaka favo zalem. Tye mallyer modem sal ani doni kuximni dodon ani chear vivingodd kuddam aslim. Tantlea ujvea kuxichea eka kuddak mhaka dhaddlo ani mhojea kudda mukaroch as'lea davea kuxichea kuddak Puvom'm' ani zomuna gelim.

Bhitor rigtana tem kudd mhonnonk koxtt zale. Sarkem sangchem tor tem ek bombointlea her fleattamborich as'lem. Bhitor ek lhan sal, ek randpa kudd, mhori ani ek ddbbol kott as'lem nidchem rum'.

Beddrum' ekdom' vixal as'lem polleun mhaka vichitr dislem. Vonntichea charamyi kuximni moladik podd'de voir thaun sokoil

poreant umkallotale. Modgat datt gojddi toxem rongall uxeamni sojl'lem khottlem. Zai zal'leo rayall soulteo sorv tantum asleo. Kitemyi chintinasotam hamv vostur bodlun nhaunk gelom. Nhann zaun kes ugoitana namnantim chintnam mhoje motint ghumvonk laglim. Hangasor cholta toryi kitem? ani mukar appnem kitem korunk asagai? dubavi sovalank zapi matr zhollkaleonant. Titlear darachi kampinn vhajli. Havem dar ugddotana menezor bhitor ailo.

Surver tannem mhojea yoxsvi kamak hogllik ucharoli. Uprant gombhirayen mhonnalo- "Shett'ttichea dondeant mukhy patr tuvem az thaun khellonk asa. Az ratim bhara voram tujea hoklek gheun Puvom'm' hangasor yeteli, ani tujea hoklek tuje odin diteli. Puvom'm' choltoch tuvem tujea hoklek bedd rumak vhorizai, tujea hokle songim tum az kazarachea prothom' ratichem kam' suru kortoloi. Tea vellim chintinatlyemborim teg-choug dadle tujea beddrumant provex zatele. Ani tuje mukaroch tujea hoklesongim te bolatkaran sombog choloitele...."

"kitem?" hamv ekachchhannem akantolom. Oxem havem chintunkoch natlem...

"punn hem sorv kitea khatir?" vicharolem havem ragan bob marun, "somadanen aik" menezor mhonnalo mhojea bhuzak thapddun,

"toxem havem tuka sangonk asa ani tuvem toxench korunk asa. Hantu kuskuttachi bodlaunn zamvchina. Tujea hokle songim mog korunk tum suru kortana choug dadle tujea rumant provex zatele. Ani tuvem aschea sthiteroch tuka bandun ghaltele. Uprant tujea novea hoklecher te ot'teachar choloitele. Tujea beddrumant hem sorv choltana chear konxamni aschea projekottoram mukantr him sorv droxeam chitrit zatelim."

hamv soglloch gollon gelom. Eka thoracho ovyokt xirxiro mhojea xiramni dhamvlo. Hamv thoinch kodelar kosall'llom. Hea bongleant cholcho Shett'tticho vyouhar atam ugddapo zal'lo... Blu film'... Nixedhit pinturam... Ani hantum patr gheunk havemyi toyar zaizoi asl'lem. Menezor mhojea sorsim ailo...

"bhimyenaka vo ghabrnaka...." mhonnalo to mhojea khandear hat dourun,

"... Surver tuka oxem bhogchem sohoz. Punn uprant sorv souyer poddtelem. Hea dedd-don voranchea kamak tu dha hozar melltat mholl'llem chint. Cheddvak poilench kitemyi tillsinaka. Kitemyi tuka kollit na toxem asazai, ani ekachchhanne chintinasotam ghoddchem porim zazai.

Kitlea noijten him droxeam chitrit zatat titleach vhodd mapan tea filmank markett asta. Dekun sorv sohzoponnim zaixem tuzo patr borean khellon tuvem sohkar dizai..." havem kosli-i zap dili na.

Ulvonk mhoji jib suttanatoli vhoi. Punn uloun zamvchemyi kitem-i natlem.

"tuka piemvchi souy na mhonn hamv zannam. Toryi ojik thoddea dhoira khatir il'li viski ghe.... Kopattant asa. Ani ratim dha vorar toyar ravo....."

itlem sangon menezor mhaka soddon bagil voddon bhair gelo. Sobar vell bosl'leathomyoch asl'lom hamv. Soukas mhojea vochar havem dixtt ghali. Voram att utor'lim ani thoddoch vell urla. Kitengi mhojea jivant bhas zatalem.

Punn tem koxem, kitem mholl'llem somzanatolem. Havem kopatt ugddun vhiskechi botol bhair kaddli. Eka glasant ordho glas bhor votun ekach ghottan khali kelo. Tea dis mhojea jiumanant poilea pauttim hamv omal pielom.

Vell utrtalo, omal choddon yetalem. Atam tea omalachea bhoran - kitem-i zamvdi... Mhaka kitem? poixe melltat nhoive... Url'lea vixim havem kitea chintchem? oxem mhaka bhogtalem. Porot havem vhiski ghetli ani teachch vellar darachi kampinn vhajli.

Botol kopattant dourun havem voram polloilim. Bhortim dha!! havem bagil ugtem kelem. Puvom'm' ani zomuna baglar ubim aslim. Zomunak polleun hamv tottkk zalom. Pattlea disamni havem taka sarkem polleunk natlem.

Holl'llechem cheddum tem... Toxench nhestalem. Taka pollemvchi urbha soit mhaka bhoganatoli. Punn atam...

Bomboichea fexananchea cheddvank soddon dina toxem tem nhesun aslem. Pyur silk nillxem kapadd ani tosloch blouz xivai kesanchi sttoiloi bodl'leli. Puvom'man taka toyar korunk zaite koxtt kaddleat tem zomunak polloitana kolltalem. Tonddak krim'... Poleank tambddo rong... Nizaiki zomunak polleun hamv azapolom. Gamvathaun ayil'leak ani atam pollel'leak rat dis mholl'leaporim forok distalo. Zomuna matr bhitor ailem. Puvom'm' bhairoch raul'li. Ek ghoddi mhaka pollet't rauli. Uprant- "bagil dhampinaka... Taka gheun beddrumak voch" oxem gombhirayen sangon ti chol'li. Mhozo vell ayil'lo. Choddtik chintunk ovkas natlo. Mukar ghoddchea sorv ghottanank hamv bolatkaran mholl'leporim toyar zalom. Ani zomunak gheun havem beddrumachem dar ugddolem. Ami bhitor pauleaborich rumant ekachchhannem uvjadd fanklom. Vixes thoracho uvjadd to. Beddrumachea charamyi kuxinchem podd'de konxak vondale. Atam mhaka sorv kollit zaun yetalem.

Ddoblokottachea muklea doni kuximni vonnod asl'li ti orxeanchi zaunasl'li. Soglo prokas amchea kuddant matr asl'lo. Orseachea bhailea kuxin datt kallok aslo. Thoimsor konni asa ani amkam pollet't asa mholl'ilem mhaka sustalem. Mhojea jiva bhitor kitem ghoddta tem dhambun dhorunk mhaka tankam natlem.

Toryi havem atam mhojea vantteachea patrak toyar zaunk aslem! zomunak havem khottlear bosoilem. Tachea bhuzancher havem vullu hat ghalo. Mhojea sporxak tem barik kamplem. Bhirmot cheddum....

Mukar kitem sorv ghoddonk asa taka kollit na! tachea tonddar havem dixtt ghali- nizaiki niskoll ani mugod mukamoll. Atam zomuna khonddit zaun sobtalem. Kxonnan havem taka gopant araiem ani hamv muklea kamak aito zalom. Uprantolem vivrunk mhaka borem lagana. Punn sogllem menezoran sanglelyeporim ghoddun ailem. Thoddea vellan tondd vostramni lipyil'le choug doddhong dadle tea kuddak provex zale. Bhitor ayil'lech tannim baglak khill ghali. Mhojea vengent aslea zomunak kitemyi chintchem adinch eklean taka khottleak dambun dhorlem.

Dogamni mhaka khottlea thaun voddon ghalo..... Amchye modem urddonni zali.

Punn tegamni sangata mellon mhaka sulbayen portilo. Mhoje hat-pam-i dorien bandle. Mhaka ubo koron, hatak bandlelea doriechem pont, baglachea hengor umkallamvchea kokkeak tannim bigdilem. Atam hamv vinngesa sthiter kokkeak umkallon aslo!! zomunacheo bobo ani okrondon sangchem nhoi..... Ghoddye bhitor tachea anga voilim vosturam pinzun tir zalim.

Oxench zaizai mhonn pattlean nirdexon dil'leporim tem ghotton mhoje somor ghoddtalem.... Havem edoll polleunk na toslem, chintunkna toslem -somsarantolem nimannem droxy thoimsor rup rup choltalem. Choug dadleamniyi tea nenntea kuddi voir nomuneavar ritimni oteachar choloilo. Zomuna kinkratt maron roddtalem, khottlear rogtachim khotam disonk laglim.

Thoddea vellan zomuna motihin zal'leporim dislem. Tachi bobatt rauli. Punn motir natl'lea kuddi voiroyi okromonn mundrun gelem. Lambayechea udvega nontor sorv oker zalem. Podd'de poddle ani ujevadd palvalo.

Tea uprant havem tea cheddvak polleunk na. Muklea thoddea disam voreg tem bhirankull ani marekar droxy mhojea dolleam mukar yetalem. Toull hamv zatatitolem omal seutalom ani tem ghoddit visronk proitn kortalom.

Dis paxar zal'leporinch hem sorv souyer poddlem. Don vorsam bhitor panch holl'ileamni zomuna toseach panch choliamlagim hamv kazar zalom. Eka vornim ek vibhin'n ani livingodd thoranchea ot'teacharank him cheddvam boli zalim. Thorauil ritichim 'blu filmam' hea kroteam voir chitrit zalim.

Oslea pinturamni Shett'ttin koroddamni poixe komoile. Chodd zaun tannem toyarosil'li him blu filmam bharta bhair choream vikun vetalim. Noijta ani svabhavikota tea filmamni haddchak kainch nenna'slea holl'ilechea mugod toxem niskoll cheddvank to boli ghetalo. Mhakayi dorbosot poixe melltale. Punn te mhojyelogim urlenant. Motichea somadana khatir nanantea vaitt soveank hamv vollog zalom. Chodd zaun bombointlea vexea

grohamni mhozo duddu udkabori khorchun vetalo. Hamv atam suttonk zainatlea bandpasant mhakach chodd ani chodd omrdun ghetalom. Sovea pauttim mhojem kazar uddpi lagxilea eka holl'llechea Sundari mhol'llea cheddvalagim zalem. Ani hem cheddum mhojem sogllem jivit bodlunk karann zatelem mhonn tea vellar havem chintil'lench na.

Sundari tachea bapaichea poilea bailechi ekoch dhuv. Bapuy tacho dusreaponnak kazar zalona toriyi tannem douron ghetle'lea tachea dusrea bailek, tichea sorlelea ghova thaun zolmal'lim tegam bhurgim as'lim. Uprant hachethaun dogam zalim. Ani prayek paul'lem Sundari tea ghoramb zodd zal'lem. Mausechea hatim koxttonchea ani onnoknneachem xit jemvchea Sundarik Puvom'man mhojyelagim kazar koron ghora thaun suttka zoddon dil'li. Heram kazaram bori hemyi zaun gel'lem toriyi cheddvan matr mhojem okkol pidd'ddear kelem. Koslengi akroxonn mhaka tache thoim voddtalem.

Adim kazar zal'lea mhojea hoklank pollemvchi mhaka bhoganatoli..... Punn hea cheddvak porot-porot polleveam mhonn zatalem. Toxem kaim vixes sobayechem nhoi tem. Punn kosligi sokot mhoji nodor vodddchi tosi tachea tonddar asli! bomboichea bossar mhojea muklea sittir Puvom'm' ani Sundari bosl'lim. Puvom'm' zonelalagim bosleli astam tichea ujveak bosl'lea Sundarichem orvas tondd mhaka sarkem distalem. Kazara disa havem tea tondda voir titem gomon dil'lem na. Punn taka gheun bomboi bhair sortana havem tachea tonddar sarki dixtt ghali. Mugod urutt tondd tem. Tambxi gorsann tea katichi. Dolleyi tache porzollik ason vho dd asle.

Punn tea mukhamollar utton distalem tachem nak! vixes eka thorachi sobai tea nakak as'li. Monddu nak tem. Nakachi lambai rundai holltachi. Punn nakachim fuddam muklea kuxin utton rauleant toxem ason, nakachem pomv akasak polloita mhol'lleporim pattim bagvalem. Tea naka vorvinch zauyet ekathorachim pokri khunnam tonddar utton distalim.

Vhoi..... Tea naka khatiroch zauyet porot-porot tea tonddak polleveam mhonn mhaka bhogtalem. Bapaik Sundaricho chikke

chodd mog aslo zaizai. Taka gheun ami bhair sortana to taka pottlun dhoron roddl'lo. Sundari-i roddl'lem. Uprant dhuvek tannem amchye songim dhaddlem. Aplea dhuvek apunn kosaigaranchea hatim diun dhaddtam mhol'llem tea bhirmot goribak kitem kollit? boss dhamvtalem ani hamv chintalom.

Varsovachea bongleak paulea nontor hea cheddvachi got kosli? tachi bob..... Te aklas.... Havem mukar mukar polleunk asat! barik telti kudd tachi thoddea vella bhitor tea chouganche hatim pudd zateli. Tea projekottora somor tachea horeka niskoll-nirmol vixveank te ghas martele. Mhaka him droxeam souyek poddlelim vhoi. Punn az Sundarik mukar dourun tem niallotana mhojea jivamv ek thorexem bhoglem. Havem portean Sundaricher dixtt ghali. Kitench kollit natli ti xelli apleach chintnamni reuddon, dhamvchea ruk-zhoddank azapon mhol'lleporim polleun bosl'li.

Mhoji dixtt tachea nakar geli. Tem sobit nak te rakkos chabon pidd'ddear kortat konn'nna.... Ekachchhannem kallzak suri top'lea borim zalem mhaka! dolle dhampun hamv sittik vonnkalom ani tim chintnam motintolim dhamvddaunk urddalom. Punn na.... Tim droxeam bolatkaran mhoje mukar yeunk laglim..... Sundari bobo martalem. Dogamni tache baulle khottleak dhambun dhorl'le. Eklean pam-i voddon dhorl'le.... Anyekolo tea kuddir okromonn kortalo.

Sundari kinkratt maron mhaka kumkek apoitale.... Dedesporar zalom hamv ek ghoddi boss rauvn zatatitoli viski ghottun yemveangi mhonn bhoglem. Az kitea oxem zata? kitlem visronk proitn keleari voir-voir tim droxeam kiteak uddasak yetat?

mhoji dixtt porot Sundaricher geli. Davea kuxichea zonelantlean bhair pollet't asl'li tachi dixochh ekachchhannem mhojer ghumvli. Ani lojeun tem haslem. Hamv kednamyi gombir ravonk proitn kortalom. Dekun zaizai tem mhaka polleun hasonki bhimyetalem. Edoll voreg ek sobd soit hamv tachelagim uloilonam. Tem choream mhaka polleun hasonk proitn korta tem hamv zanna'slom. Atam tachi mhaka bhirmot disli. Havemyi haso pattim dileo. Hamv hasl'lom polleun taka bhoglelea sontosachim

khunnam tachea tonddar porojil'llim. Nak tachem ful'lem. Atam tem aniki sobit dislem.

Ekachchhannem tannem aplo hat mukar vodd'ddailo.... Tea hatim chonnem asl'lem, kitem korum? mhaka tokxonn gomlem na. Havem tem ghetlenant tor cheddum nirasotelem. Taka dukvonk mhaka borem laglem na. Havem chonne ghetle... Ani dolleamni hatamni-

"tujea kuxichi motti, Puvom'm' polleyt chotrai' mhol'llem bori hixaro kelo. Taka kitem somzalem hamv nennam... Punn tea uprant toull toull mhaka polleunk ani hasonk suru kelem. Hastana tea tonddak pollemvchich ek mazha! kollat zalear Puvom'm' ekak ek dubavo korit mhol'llo uddas asleari tea tonddank, tea nakak pollemvcho sondrap havem hogddailoch na.

Boss dhamvtalem. Voram donparanchi bara zatana amchem boss kundapurchea eka hottla mukar jeunna khatir raulem. Havem lagxilea barak vochon vhiski ghoddyen khali keli xivai anek kvarttor parsel koroun Sundari ani Puvom'm' jeunnak bosl'lea meza sorxim ailom. Sundari mhojea tonddakoch polleun asa tem mhaka kolltalem toryi Puvom'm' mhakachch polleun asli zal'lean hamv gombhirayen'nch boslom.

Boss porot chalu zalem. Boss sutt'l'lench Sundarin pattim ghumvon aplo ujvo hat mukar haddlo. Tachea hatant don choklettam asl'lim. Mhojea pattlean muklean bosl'le ponnari amkam polleun haslem. Mhakachch kollit nastam mhol'lleporim havem choklettam ghetlim. "doni nhoi-ek mhaka zai' mhonnalem tem ani ovaz koron haslem. Bhimyan mhozo jivo muyetedo zalo. Puvom'm' polloit tor?

havem ve-veggim ek choklett taka pattim dilem ani 'avaz korinaka-bos' mhol'llebori hatbhas keli. 'nirbagi nenntem cheddum.....' chintlem havem '.... Atam kitlea sontosan asa.... Apunn sukhak pauleam... Bombointlea sukhall fuddara khatir nourea songim bhair sorleam mhonn tem chinta zaijey..... Mukar kedi vhold niraxa taka rakon asa...' hem chintana mhoji mot pisantur zali.



Shett'ttichem kam' zatach tea cheddvank to herank viktalo. Ani oxem hata thaun hatak pavon nimannem chimvon kaddl'lim chimvddam koxim khoncheayi tisrea vorogchea gol'lek pautalim. Niraxecho ek dirgh xvas soddlo havem. Hea cheddvachiyi got tichch... Havem taka bochavo korunk nhozogi? ekach fora toklent ghoddgoddlo marlolo onubhou zalo mhaka.

Hem chintap mhojea motint koxem ailem? havem Sundaricher dixtt vheli. Gomtti lamb koron muklea rosteak tillun aslem. 'Sundarik havem bochavo korunk zainangi?' porot tench soval, mhoji chintnam bodlunk hamv sittivoir hullvullon sarko boslom. Havem dolle dhample. Atam tinch adlim droxeam..... Podd'de..... Ujvadd.....

Projekottor..... Kinkratto..... Deva..... Deva..... Tokli khonchayi patrak apttiam mhonn bhoglem. Kaim toryi vacheam mhonn havem kundapur ghetl'lem meagjin soddole dolle okxoram voir asl'lem.....

Punnmot mhoji dusrea kamar asl'li. Hamv Sundarik gheun dhamvtalom... Pattlean surio tolvari gheun Shett'ttichem gundda dhamvon yetale.....

Anek kodden ek ghor.... Dhakttulem sobit ek ghor! hamv ani Sundari tantum jieun astam, ekachchhannem pakeache nolle kaddon Shett'tti gundda doriarni sokla demvalagole! Sundarik tannim vhornaxem hamv tachelagim zhogddotalom....

Chitram meagjinacher dhamvta'txim bhas zatalim. Havem meagjin dhamplo. Chintam chintam boss dhamvtalem..... Vell utrotalo....

Sundari varsovachea bongleak lagim zatalem. Sanjechea panch vorar boss xirsi rautana hamv eka driddh nirdarak ailom.

Sanjechi kafi pieunk proyannik demvtana hamvi uttlom. Puvom'm' uttli na, apnnak kaim naka - hea cheddvak zai tor apoun vhor mhonnali. Hamv sobd kaddinasotam bossa voilo demvlom. Mhojea pattapat Sundariyi ailem. Hottlant eka konxant mhojea muklea kodelaroch tem lojen boslem. Havem tachea tonddar atam sarki dixtt ghali. Tachem nak mhaka heddaitaxem bhoglem. Oprimit sobai tea nakachi! pattim

kaddinatlea mhojea dixttin Sundarik solouyolem ani tannem tokli ponda ghali.

"kitem zai tuka?" havem vicharolem. "kitemyi zata.... Tuvem sang'le!" tokli uklonasotam tannem zap dili. Havem veyttaraka kellim haddunk formailem. Sundarik taka mukar zamvchea opayancho hixaro diveangi mholl'ilem chintap mhojem thoim udelem. Punn tokxonn havem ti alochon soddli. Bhimyan tannem korchea vorvim Puvom'mak dubavo zait tor chintleli manddaull pidd'ddear zateli.

Atam kitench sangchem naka. Hamv eka nirdarak paul'lom. Shett'ttichea hata thaun Sundarik bochavo korchi manddnni havem kel'li. Ek dis na tor eka disa havemyi Shett'ttichea pongdda thaun bhair yezai asl'lem. Tin vorsanchem mhojem jivit tache khal kantthallechem zal'lem. Sundarikoyi bochavo korchem, sangatach apnnakoyi tantlem suttomvchem ek yozon mhojea motint rupit zal'lem. Havem kel'li manddaull vhozza opayachi mholl'ilem hamv zannasolo toryi bhirmoten tacher zoit vhel'lem. Kosleayi onvarank fudd korunk hamv aito zal'lom.

Bellgamvant ratim boss jeunnak raulelea vellim Sundarik gheun Puvom'm' thaun follapoll ghemvchi alochen havem kel'li. Kitemyi kollit natlea Sundarik atam hem tillsilear tachea tonddar vo chalint zamvchea bodlaunnemni Puvom'mak dubavo zatalo mhonn lekun havem taka kitench sanglemna. Kafi pietach ami portun bossar bosleamv. Boss portean bomboik mukar dhamvtana hamv bomboi thaun pattim dhamvon yemvchi alochon mundrili. Soukas kallok poddon yetalo.

Att vorancher havem parsel bandun hadd'li vhiskechi bhair kaddli. Udak kainch bhorsinatolem tem drouy talleak votlem. Nontor bossar pettlelea mosok diveanchea ujjvaddak havem matea voilea kontallant douroleli suttkes vollar sokoil kaddli. Suttkes bhair vhorunk ospod natlo. Punn suttkejint mhojea kamak zai poddche thodde poixe asl'le. Ti nottanchi att'tti kaddon havem bolsant ghali. Ani suttkez asatosich pattim douroli. Uprant chotrayen havem poixem lek kelem....

Xemboranche pant'tis nott asl'le. Bhair sorchea adim menezoralagim panch hozar mungodd ghetl'lean boreak poddlem. Shett'ttichea dolleam thaun pois pavonk he poixe sod'deak puro mhonn havem leklem. Boss ratichea sumar sadde novancher bellgamv jeunnak rautana url'li vhsiki khali koron hamv uttlom. Mhojem noxib boream asl'lem zaizai. Puvom'm' atamyi sitti voili uttlina, ti ordea nident asl'li. Apnnak pott donparanthaun sarkem na. Mhaka kaim naka. Tumi jeun yeya... Mhonnali ti....

Hamv bossa thaun demvlom ani mhojea pattapatt Sundari, ami dogamyi hottla kuxin mukar geleamv. Boss raul'lem hottelachea muklea margar, bossar bosl'leank hottelachi mukli vatt sarki distali.

Bossa thaun Puvom'm' amkam polleyt asteli mholl'ilo ondaz mhozo. Hottelachea baglar pautach havem vullu ghumvon polloilem. Ekachchhonnem kallzant mhojea dhosok zalem. Bossathaun demvon Puvom'm' hottela kuxin yetali. Hamv raul'lom polleun Sundariyi raulem. Puvom'm' amchye songim demvon ayil'li tor mhozo upavo dusroch aslo. Punn tinnem apunn yena mholl'ilean sorv sarkem zalem mhonn lekl'lem havem. Atam kiteak tinnem alochon bodliligai?

tonddar kitemyi dakoinasotam hamv tikach raktam mholl'ileporim thoinch raulom. Ti lagim pauli 'vocha tumi jevann kora... Mhaka chikke kuddichi goroz tirsunk asa...' oxem mhonnon ti kaksache vatten mukar gelim. Ti amchye songi ayil'li toryi hamv heach sondrobak raktalom..... Ti toslea eka gorjen Sundari thaun vingodd veteli.

Teach vellar Sundarik gheun porari zamvche.... Oxem havem lek ghalem. Atam zaleari ghoddlem toxench. Ti amchea dolleam bhair zal'lich Sundaricho hat havem arailo. Ekachchharam tem ghoddboddolem.

Punn havem taka kitench ulvonk ovkas dilona. Hatak dharon voddon'nch mholl'ileporim taka havem rosteak haddlem. Bossa thaun chikke pois voreg amim soraram cholon'nch geleamv, noxiban mukar ek khali rikxa mell'li. Ti havem rauyli, Sundarik

**lottun mholll'leporim rikxar bosoun bellgamvchy bossosttenddak rikxa dhamvddaunk havem formailem.**

**Dha minuttam bhitor rikxa bossosttenddak pauli. Sorv amkam zai tem ghoddon yetalem. Boss nildannant ek tteaksi ubi asli. Zata titlea veggim hublli soddlear zai title poixem ditam mhonn sangl'lean ddroivor oplo. Oxem ami tvoritayen hublli pauleamv.**

**Sundarik kitench somzonk na. Ami boss kiteak soddlem? karar kiteak pattim vechem? hem kainch taka kollit natlem. 'apnnanchem beg bossar asa' mhonnailem tem ek pauttim... 'vhodd na- hamv tuka novim kapddam gheun ditam' mholll'lem havem uprant tem kitench uloilem na. Hubllichea eka hottlant ami ti rat sarli. Sundaricher havem bott soit lailemna.**

**Tosli humedoyi mhaka natl'li. Hamv dusreach chintnamni mogn zal'lom... Sundari nidlem. Hamv soglli rat ghoddyen-ghoddi viski maron muklem yozon niallotalom. Hottla thaun bhair vochon ek kar havem bhadeak kelem. Ani sokallinchea attam bhitor ami hublli utron mongllurchea vattek lagleamv.**

**Ani hanga thaun mhojea jivitacho rosto bodl'lo. Hamv atam somsari monis zal'lom. Sundari songim mhoji jinni havem suru kel'li. Mongllur pautana thodde poixem mhojyelagim asl'lean nagorichea goroddi pattlean aschea vottharant thodde poixe mungodd diun ek lhan biddar havem bhadeak ghetl'lem. Surveche thodde dis sontosan'nch paxar zalem mhonnyet. Hatantolem poixe mugdon yetana mhaka fuddarachi khont suru zali.**

**Punn mhojea odroxttan zaizai amchea sezarchea eka monxachea mhinten koddialoboil eka vokilalagim gumasotachem kam' laglem. Samball unno, punn havem porva kelina. Noxib aslear boream kam' mukarim melltelem mhonn chintun kamak laglonch. Atam mhojem jivit sontosachem zal'lem. Sundari songim adlem sorv hamv visarolom. Bossar havem dhoir gheun ghott mon kel'lean kitlea boreak poddlem mhonn hamv chintalom.**

**Shett'tticho uddas yetana mhojem kalliz kaujennen dodd'doddotalem toryi mongllur thaun to atam sumar moilam**

pois asa- tea xivai hamv bellgamv thaun mongllurakchch dhamvon ailam mhonn taka koxem kollit? thodde dis bomboi-bellgamvocha sut'turamni sodoitalo, nontor apapim vicharotalo-oslea chintnamni hamv mhakach dhoir ditalom. Sundari bovo khuxal aslem. Tachea tonddak polloitana, havem adim kel'lea sorv kormanchi visor poddtali. Eka cheddvak punni tea yemkondda thaun havem suttki dili mholll'em chintana mhaka somadan bhogtalem. Sontosan ami dis sartaleamv.

Sundari songim boson ulomvchea axen hamv kama thaun dhamvon yetalom. Titleach otregan Sundari mhaka rakon astalem. Tea nenntea mugod tonddar aschea tea sobit nakak polloitana mhoji purasonn dhamvtali. Tea naka vorvinch mhojea jinnyent bodlaunn zal'li. Ghor koron sangata jiemvchea jivitant mellchem khorem sukh havem bhogunk karann zal'lem tem nak.... Taka hamv zonn'-zonnantor rinni zaunasotolom mhonn havem nichevo kel'lo.

Punn ek unnemponn tea nakar distalem. Tem nak muguti nastam bor aslem. Lhanponnar kadd'lo burak thoim as'lo toryi tantum ek muguti as'li tor tea nakak ani kitli sobai yeti konn'na. Sundarik polloilea nontor mhojea motintolim chintnam him. Oslitoli muguti nhoi, bhargarachi muguti tea nakak soboitolom-mholll'im mhoji gupit't axa zaunasoli.

Punn bhargarachi muguti koromvchi mhollear unnear tinxim-charxim rupeanchi songot. Atanchea mhojea porisodhitent ti osadeachi gozal zaunasoli. Voilean amcho novoch somsar zal'lean moinea-moineak ghora zai zal'leo gorjecheo vastu-boxio, kopam, aidana, kodel, bank -iteadi eekoch ghetalo toryi horeka moineant thodde poixe toryi oun tea nakak ek muguti koron ghaltalom mholll'lo nichevo havem kelo. Koxttamni toryi sontosan att moine paxar zale. Tea eka sokallim hamv sodanche porim bossa thaun hompnoktt'ta demvon koddiall boilchea vatten ghumvch khatir rosto utrochem att'tanne kortana, muklea rostear dixtt podd'lich mhojem kalliz raulem.

Raulel'leakodden hamv ruk zalom. Muklea rostear mhojebori rosto utron heuxin yeunk rakon as'li ek vekti-ghoddyen havem

tachi vollok dhorli. Zon'na -lokkaShett'tticho boddigarod! kitem korunki mhaka tokxonn motik ailemna. Ghumvon pattim vochonki ovkas naslo. Rostea modem vahna unnim zal'lim dekun to turtan hea vattek yetalo. Tokxonnanch havem khoim nat'l'em dhoir ghetlem ani xida taka pollnatleaborich mukar-mukaroch taka utron teuxilea vattek paulom. Pattim-ghumvon pollemvchem dhoir mhaka natlem. Hamv mhojea vatten choltalom toryi mot tharear natli.

Afisak pautach sdhimitak yeunk thoddo vell laglo. Tannem mhaka pollelengai? polloilear uloilona kiteak? vollok punni mell'llinangi? ya polleun pollenatleaporim notton punnim kelengai? namnatim dubavi chintnam motint ghuvonk laglim. Hamv mongllurant asam mholl'li khobar Shett'ttik pauli tor aplea zonnank dhaddon sogllem mongllur vomtem-udarem koron Shett'tti mhaka dhoroitolo khonddit.

Hea uprant mongllurant ramvche koxttanchem zalem. Kotthinn niraxa mhaka bhogli. Sukhachem mhojem jivit eka pamvdear astananch oxem ghodd'l'em chintun dedesvar zalom hamv. Toryi 'zon'nak vollok mell'ilea ya na' ho dubavo mhaka dhostalo.

Tacher mhoji poili nodor poddtam to mhakach polleun aslo. Punn rosto utrotana havem tachea tonddak polleunk na, to mhaka polloitalo ya na temyi mhaka kollit na.....

Hamvch kaim bhextto dubavo kortangai? Sundari songim adleam sorv songtink hamv visron yetalom. Atam porot bhimyacho xirxiro mhojea xiramni vhallonk suru zal'lo. Shett'ttichea pongddant asat choddaut zonn monglluroche.... Zon'na rojer gamvak ayil'lo zaijey. Atam kintemyi zamv, zon'nan mhaka polloilench zalem, punn sod'deak taka mhojem afis ya mhojem ghor khoim tem kollit na.... Kosli toryi bondhbosot korizai.

Rojer ayil'lo zon'na pattim vetasor punni apnnem chotrai ghezai. Oxem mhakach thoddem somadan koron gheun hamv mhojea kamak laglom. Donporam tin vorar vokilasongi koddtichekam kam' mugdon afisak pautana afisantlea sttenon

mhaka ek marekar khobar sangli. Ordea vora adim dog zonn afisak ayil'le Modhukor mholl'leak vicharon, punn sttenon tankam tillsilenki Modhukor namvacho hanga konni na...

Probakor zalear asa mhonn. Uprant Modhukor nhoi-probakoroch zai zal'lo vekti mhonn te opvale. Mhojem ghor khoimsor mhonn tannim vicharolem. Punn cheddvak hamv goroddilagim rautam mhonn matr kollit natlo. Dekun tannem khoingi goroddi lagim rautam mhonn matr tillsil'lem. Tea nontor te chol'le. Tache thaun hi khobar aikon hamv ekachchhannem lagxilea kodelar goll'llom. Cheddvagim havem tanchea jivachi porichoi vicharoli. Tannem sangl'lea prokar dogam poiki eklo khonddit zaun 'zon'na' zaunasolo! tor zon'nan kam' suru kelam. Havem afisachea ghoddiallar dixtt ghali. Voram saddechar zatalim. Jivant bholaiki nam mhonn sangon hamv uttattim rikxa dharon ghora paulom.

Darak khill ghal'li. Mhaka tokxonna uddas ailo... Sundarik thoddea disam thaun pamyanchim-hatanchim bottam volltalim....

Chimtte kaddleari dukana mhonn tem mhonntalem. Dekun havench taka az dakteralagim vochon porikxa koroi mhonn sangl'lem. Ghora kuxichea striyek sangata gheun voch mholl'lelean hamv tanchea ghora gelom. Bhurgim bhair sopenar khelltalim. Tanchi auy Sundari songim gel'li zal'lean havem tanchea ajoyek ulo dilo. Thoddea vellan bhair aili ti....

"ore..... Az kitem veggim ailoi....." mhonnali ti hason,

"chikkem poilem paul'loi tor tuje ixtt tuka mellte. Dha minuttam adim tuka vicharon gele matr." tichim utram aikon portean hamv kongal zalom. Zon'na tor hangamyi paula? chintananch jivant mhojea kamp suttli. Mhatarelagim sarki khobar kaddtana ti mhonnali:

"Sundari ani hea bhurgeanchi auy dakteralagim bhair soron gel'lea 15 minuttamni dog tornatte rikxar aile. Probakorachem ghor khonchem mhonn tannim vicharolem. Tim ghora nant mholl'llem havem. To kamak gela ani tachi bail dakteralagim gele. Tumi konn mhonn vicharoleleak ami tache ixtt mhonnale

te. Choddtik kaim uloinasotam tanche-tanche bhitor kitengi pusposole ani ami to ghora ailea uprant yetamv mhonn sangon ayil'leach rikxar chol'le...."

itlem sangon mhatari bhitor geli. Hamv turtan mhojea biddarak ailom. Mukar kitem korum tem mhoka koll'llemna. Hea ghorant fuddem ralear mhojea toxem Sundarichea jivak opai asa tem khonddit mholl'llem hamv zanna'slom. Zon'nan sokallim mhoji vollok dhorlea. Bohuxa to mhojea pattapott yeun mhojem afis polleun pattim gela. Uprant aplea sangateak gheun porot yeun, hamv natlom polleun sttenolagocho mhojea ghorcho ondazacho villas gheun te goroddik aileat. Ani sodun-sodun mhojea ghorayi pauleat-aso havem ondaz kelo. Mhojem ghor tannim sodun kaddlea nontor ami hanga ravanaye... Havem amsoran gorjecheo vastu sorv begant ani gonnyent vhorunk zamvcheo tosleo bhoron ghetleo.

Vell kaddunk upavo natlo, khonchayi vellar tannim porot yeuyet asl'lem. Marekar monis zon'na khonchayi songtik pattim sorcho nhoi, atam hem kam' Shett'ttichench zal'lean Shett'ttik khux korunk kitem korunki to toyar astolo. Zatatilea dorvodan havem thoddo saman, Sundarichem beg, tachim gorjechim vostram toxem mhojemyi vastur sorv araiem. Rosteak yeun ek rikxa haddon sorv saman tacher bhorlo ani ghorak bhig ghalon konnaiki tillsinasotam hamv bhair sorlom. Konknaddi eka khasgi dakteralagim vetam mhonn Sundarin mhaka sangl'lem. Punean hamv thaim pautana tim bhair yetalim matr. Sundarik havem rikxar bosonk sanglem. Sangata ayil'lea bailek turtan eka soireager vochunk asa mholl'llem nib diun tika rikxak poixe diun dhaddlem.

Hamv ani Sundari xida valensiachea suttropettek aileamv. Thoimsor thoddim biddaram khali asat mhonn havem aikal'lem. Noxiban chodd tokrar nastam donxim rupoi mungodd diun eka kuddachem biddar amkam lablem. Hea vellim khonchayi matteant rigon bosonki hamv toyar aslom. Sundarichea muguti khatir pattlea thoddea mohineam thaun uryil'le poixe atam upkarak poddle. Ekpauttinchak ami anvarantolem suttlemv,



punn mukar kitem? kaujennen ani bhimyan thodde divs paxar zale. Bhailea rostear ek rikxa rauli tor mhojem kalliz dodd'doddotalem. Hea vellar Sundari mhaka dhoir ditalem. Shett'ttichi gozal havem thoddi-thoddi taka somzonchea ritir sangleli.

Punn hea poristhitecho davo mhaka lagta titlo taka bhoganatolo. Hamv Shett'ttik poripuronn vollkatalom. Tache hatim ami portean xirkaleamv tor to kitem korit mhonn zannam'slom. Mhaka mhojea jivachi khont natli. Mell'lear mhaka dhorteale ani jivexim martele..... Marundit! taka hamv toyar aslom! punn Sundarichi got kitem zait?

hem chintun'nch hamv chodd ani chodd virar zatalom. Dis paxar zatale. Hatim as'le poixe kitlea suximayen khorchileari khiron yetale. Kitle dis bhitroch bosyet? porot mhojea afisak vechi alochon havem sodd'li. Mongllurant ani havem ramvchem opayachem. Bomboint Shett'ttichea pongddant asche sorv monglluroche. Te zon'na bori yeun-vochon astele. Khonchayi vellar apnnak porot hich got yeteli.

Havem ek dhrodd alochon keli. Sundarichea bochave khatir havem tache thaun thoddea tempak toryi pois asazai. Sundarichi vollok Puvom'mak xivai Shett'ttichea pongddantlea herank na. Toxem zaun apnnem lagim natlear Sundarik kosloyi opai ascho na.

Khoim toryi poixilea xherant gholchem ani moinea-moineak poixe dhaddon Sundarik poschem. Punn tem eksurem ravat? mhaka kuxilea biddarant ramvchea mhatarecho uddas ailo. Tika tichim mholl'llim konni natlim.

Vhoddangelea ghoramni kat'te chakri korn ti aplem pott bhortali ani ratim yeun ghora nidtali. Hanga paul'lea thoddeach disamni Sundarik tichi ixtagat zal'li. Sundarik dhoirak ti asteli. Zai zal'lear tichea pottacho khorchoyi aminch pollemvcho.....

Oslea chintnamni mhoji alochon dridd zali. Tea ratim zaitem somzaun ani vivrsun mhoji alochon havem Sundarik sangli. Surver tem roddlench.

Punn hamv chorien toryi toull toull yeun-korn rautam mhonn sanglelean nimannem tem oplem. Ani oxem mhojea hatim url'lem ek voch mell'lelea molak vikun, thodde poixe Sundarik diun, eka ratim hamv bossar boson bengllur paulom. Bengllur mhaka konni natlim.

Kam' sodun thodde dis bhomvlea nontor xherak tenkun'nch asl'lea kachrokona holl'li mhol'lekodden ek polttrint kam' mell'lem. Thoimsor panch hozar kunkddam asl'lim. Her panch zonn mhojea songim ghol'tale. Tanteanche lek dourchem kam' mhojea vantteak poddlem matr nhoi ravonki thoimsoroch asro mell'lom.

Atam hamv eksuroponnim dis sartalom. Hamvnch randun, hamvnch jeutalom. Sodamnit poixilea tea kallokachea biddarant eksurem jiemvchea Sundaricho mhaka uddas yetalo. Hea birmot cheddvak mhojenimotim kosli sthiti prapt zali tem chintun hamv sodam kolloullotalom. Hamv bengllur pavon dha moine sor'le.

Ek dis punni mongllur vochon Sundarik mellon yezai mhonn chintalom toryi mhoji axa pattim poddtali. Samball mhaka bovo unno aslo. Mhozo khorch kaddon thoddem-thoddem hamv Sundarik dhaddtalom. Hatim kainch uranatolem. Gamvak vetana Sundarichea nakak ek 'muguti' vhorizai mhol'li axa zaunasoli. Ti pont pavanatoli zal'lean hamv gamvak vecho dis pattim poddtalo. Nimannem eka disa havem gamvak vechi alochon keli! muguti toyar zal'li!! bovo koxttamni havem ti koroili.

Sobar dis havem tea khatir upaxim ravonk podd'lem. Punn muguti mhojea hatim mell'lelea sontosan havem bhog'lem koxtt sorv mhojea uddasa bhair gel'le. Havem dhonealagim chear disanchi roza magli. Mhaka ti mellonk koxtt zalenant. Ani eka disa-dha moineam nontor muguti gheun gamvak veche khatir bossosttenddak paulom. Kedalla gamvak pautam ani kednam mhojea Sundarik gopant araun ti muguti tachea nakar soboitam mhol'li aturai mhojea jivant bhor'li.

Punn boss yeunk nat'lem. Sadde-novo voranchem boss suttonk aniki ordem vor url'lem. Mhoje bori her ponnari thoimsor bossak rakon asle. Hamv mhojem ek dhakttem beg

hatim umkallaun heuxim-teuxim pasayo martalom. Tea vellar ek songot ghoddli. Ekachchhonnem ek praivont monis mhojyelagim yeun - "tuka sttenddachea gettilagim konngi apoita" mhonnalo.

'konngai?' chintlem havem. Dhoni punni kosleayi gorjen ailagai? ya poltriche kamagar punni sodun aileat? kitemyi choddtik chintinasotam havem tea monxaborabor mettam kaddlim. Ami dogi sttenddachea gettilagim pautana- kxonnan koslogi dubavo mhoje motim paxar zalo. Ani hamv thoims raulom.

Punn vell utori'lo. Havem kitemyi chintche bhitor choug zonn bollixtt jivache mhoje bhomvtim kuddsale, tantlea eklean hatim asl'lo soroll mhojea toklek ubrayil'lo matr mhaka kollit. Hamv sonin zatana eka kuddant hat-pai bhandun ghal'lea sthiter dhornnir poddon aslom! bengllurant hea vellim ghoddea res choltalo. Tea khatir Shett'tti aplea pattlame songim bengllur paul'lo. Taka resichem zobbor pixem aslem. Ani resik ayil'lea vellar ramvcha khatir bengllurant tachem ghoryi asl'lem. Hi songot mhaka kollitonatoli.

Shett'ttichea pongddantlea konnengi eklean mhaka bossostenddak yetana polloilem ani mhojea duradrixottan hamv tanche hatim xirkal'lom. Dolle ugddotana Shett'tti mhoje mukar bosl'lo. Ani tache pattlaudari choug zonn tachem bhomvtim hat bandun raul'le. Lagim lagim don vorsam nontor mhoji ani Lakka Shett'ttichi milagot zal'li. Bengllur paulea uprant mhaka Shett'tticho uddas toull toull yetalo vhoi...

Punn hamv mhojea kama xivai her khoimsori bhair vochanatolom zal'lean mhaka tachea bhirantechi visor podd'li. Shett'tti mhaka polleun hastalo. Tannem haschench oprup, gantti bandl'leabori kedallai tachem tondd gombir, tannem haschem polleunk melltalem-varsovant tim blu-filmam polletana matr. Cheddvamni kinkratt martana tannem ovaz korn haschem aslem. Ani atam to mhaka polleun dhadoxi hastalo.

Itlea tempa uprant toryi mhaka dhorl'lo sontos tachea tonddar distalo. Atam hamv kitemyi chintchea sthiter natlom. Mhojem onty lagim paulam tem mhaka kollit zal'lem. Itlea koxttamni toyar

kel'li muguti Sundarik dilea uprant toryi melear vhold nhoi asl'lem mhonn mhaka bhogtalem. Sorv aker zalem.

Mhoji axa zaun'nch url'li. Shett'ttichi tonki suru zali. Ti koslea vorgachi tem havem vivrsun faidona. Tachea hatim xirkalear kitem sorv bhogunk mellat mhonn havem lek ghal'lengi ti sorv dogdonni havem bhogli. Havem usllaun haddl'li choli khoim asa tem sangchea khatir ani mhojem tondd suttomvchem khatir mhojea doni kananche pallum tannem suriamni ordam kelim. Nakxeanchea iddeamni suvio topleo. Pamyachea tallvek dag dilo. Hamv sangonk toyar natlom. Mhojea vantteak url'lem ekoch somadan....

Sundari xabit asa mholl'llem. Ani tem hogddaunk zamv kobul natlom. Shett'tti niraxi zal'lo. Tannem tachea zonnam kornam mhaka vinngo koroilo ani mhojea zonanangacher khottaunk tankam formailem.

Sosunk tankam natli iza havem bhogli. Tannem suviamni tea zagear topun tem khonchayi upkarak poddanaxem kelem, toryi havem sanglemna. Tankam tankta voreg tannem proiton kelem toryi mot chukta pasun havem tondd soddlemna..... Eka moinea uprant sorkari aspotrechea eka khottlear hamv motir ailom. Soglli kudd mhoji beanddezamni guttlayil'li. Shett'ttichea monxamni hamv melam mhonn lekun mhaka rostear uddyil'lo zaizai. Bengllur xherabhair raz rosteachea eka pontar mhoji kudd poddon asli. Usvas aslo polleun vattsuroyamni mhaka aspotrek dakol kel'lo. Dakteramni mhoji axa soddl'li. Punn hamv vanchlom.....

Sat moine hamv tea aspotrent aslom. Havem vanchleari proyozon na mhonn dakterank kollit aslem. Mhojea kuddiche vixve mhoje odin natle. Hata-pamyancheo xiro oskot zal'leo. Toryi hamv jivont aslom! sat moineamni heach sthiter hamv aspotre thaun bhair ailom. Khoimsor vochonki mhaka tthikannem natlem. Shett'ttichi bhirant atam natl'li. Havem Sundari sorsim vochyetem. Punn atam mhoje vorvim Sundarik kosloi faido zamvcho natl'lo.

Eka vorsa thaun hamv hanga bhik magon dis kaddtam. Sundarichi kosli-i khorbar hamv nennam. Punn hamv zannam tem mhaka rakon astelem. Tea dekun havem bhik magon porot ti 'muguti' toyar kelea.... Ti Sundarichea nakar sobazai.... Tannem mhaka ani rakchem naka... Dusrea konnailagim kazar zaijey mhoje vorvim pidd'ddear zal'lo tacho fuddar tannem portean nondon korizai.....

\*\*\*

Mogall vachpea -probakoran mhaka sangleli kanni tumi vachli. Probakoran Sundarik muguti pavit korunk mhaka nomiarolelem zal'lean hea kanniechem nimannem pont mhojea hatim urlam... Havem tem tumkam sangazai poddlam. Tyech ratinchea bossar hamv gamvak pattim poinn kortalom. Hamv gamv soddon panch dis zal'le. Chodd dis ghora bhair ravon souy natl'lea mhaka ek pauttim gamvak paveam mholl'li aturai bhorl'li....

Bail burgeank mellchi aturai ti sohoz zaun mhaka asl'li toryi probakorachea Sundarik polleunk hamv drouddotalom. Edo vhodd sakrifis probakoran bhettoila tor Sundarichea nakachi sobai kosligai? ratim poinnachea sogllea vatter hamv hench niallotalom. Aplea jivetantolim ghodditam mhaka vornnun sangtana probakorache attevitte havem polloile. Bovo koxttamni mhaka ti vornnitalo. Havem Sundarik ti muguti khonddit zaun pavit korizai mholl'ilea khatir tachi goroz to mhaka vivrositalo. Tachi nimanni axa ti zaunasl'li. Koddsannen bhorl'li tachi kanni aikon taka sontos koream mhonn havem taka sangl'lem

"probakor, hea vixim tum khont korinaka.... Tuji nimanni axa hamv khonddit zaun jeari kortalom. Faleam gamvak paul'lonch poilem hamv Sundarik sodun kaddtalom. Ani tuvem dil'li muguti taka pavit kortalom...." havem taka bhas dili.

Tea vellim oprimit sontos taka zal'lo..... Apunn'nch aplea potinnek- ti opsitana bhogyet toslo sontos. Thoddea vellan khontin to mhonnalo-

"dhonea..... Muguti ditana tuvem taka sarkem somzaizai..... Mhaka tannem bhilkul rakon ravanaye.... Doyakorun mhoji atanchi niz hokigot taka sanganaka.... Tem khont ghetelem...

Bodlak sang -probakor dusrem kazar zala... Utar dil'lea pormannem muguti dhaddun dilea toryi tachi vatt rakon kaim faidona mhonn taka tillsi. Ani tannem-i konnamylagim kazar zamvcheant mhoji addkoll na mhonn taka somzai..."

"zait" mhollem havem tachea somadana khatir, tachea potinnek

"tum dusrem kazar za" mhonn hamv sangom? punn muguti pavit korchi alochon matr havem khonddit kel'li. Kiteak Sundarik ani chodd zaun probakoran vornnil'lea tea nakak pollemvchi axa mhaka lag'li. Vhodka sontosan probakor mhojea kudda thaun bhair sorn gel'lo. Hat pam-i tache tharear ravanatole. Vortea koxttamni to choltalo toryi tachea tonddar atam somadanecho prokas fank'lo. Baglar ravon tannem mholl'llem-

"ani zalear hamv mortam dhonea. Lakka Shett'ttichea hata thaun devan mhaka vanchoilo heach khatir! axa sompoinasotam havem moranaye mholl'ilea khatir!! ani zal'lear hamv moronk toyar asam..... Somsarant ani mhaka kosliyi axa na.... Tuka mostu devo borekorum...."

mhonnon to bhair sorn gel'lo. Dusreadisa fantear hamv mongllur paulom. Tea dis mhaka roza as'li zal'lean probakoran dil'lem kam' mundrsuk havem yeujil'lem. Ikram voram bhitor mhojem itor kamam tirsun hamv cholon'nch suttor-pett paulom. Munsipalittichea iskola pattlean thoddim biddaram as'lim. Punn toslim biddaram lagsaroch sobar kodden dusrimyi as'lim.

Atam khoim mhonn sodchem? konnalagim vicharochem? akrek zal'lebori zata mhonn hamv iskola lagsaroch aschea biddarachea lainik paulom. Survechem ghor mhonn probakoran sang'lo uddas toxem tea biddaralagim gelom. Dar ugtench aslem. Punn muklean konni dislimnant. Thoddo avaz kortech modyom' prayechi ek stri bhair aili. Tichea tonddar havem polloilem. Sangchem toslem nak nhoi tem, bodlak baradik tea vhodd nakar tedich vhodd muguti topl'li as'li.

"konn zai tuka?" mhonnali ti tullven raganoxem. Hamv tichea tonddak polloitam tem lekun tika rag ayil'lo zaizai. Mhaka mhojich loz bhogli. Tea vottharant hamv probakorachem biddar

sodtana vatter mell'llelea striyanchea tonddar Sundarichem nakyi sodtalam!

"bezar korinaka" havem mhollem tullven somadanen

"hamv Sundari mhol'l'lea striyechem ghor sodun ailam. Tichea ghovan mhaka bengllur thaun dhaddla. Hangasor tea namvachim konni asatove?" thoddo vell ti chintit't rauli uprant-

"Sundari konn Sundari?" tinnem mhakach pattim soval kelem.

"hanga Sundari mhol'l'lim konni nant - o tea muklea ghora sundor mhol'l'lo cheddo zalear asa...." tichelagim uloun kaim faido na mhonn mhaka bhoglem toryi havem anyek soval kelem

"tumi hea ghorant yeun kitlo temp zalo?"

"ek voros zata....." mhonnali ti tokxon.

"tea adim hanga konn rautalim..." havem anyek soval kelem.

"hzham,.... Vhoi.... Mhonnali ti ".... Ami yemvchea adim ek stri hanga asl'li khoim. Tichem namv hamv nennam. Punn ticho dadlo bengllur asl'lo khoim. Tuvem sangchim ti stri zaunk puro. Punn ti atam hanga na. Tinnem hem ghor sodd'l'lean nhoive ami hanga aileamv? tanche vixim mhaka choddtik kaim kollit na...."

tinnem sangl'lem aikon hamv niraxi zalom. Tor Sundarik ani khoimsor sodchem? hem ghor tannem soddunk karann kitengai? oxem chintana ekachchhannem mhaka probakoran sangl'lea mhatarecho uddas ailo. Dekun havem vicharolem. "kuxichea biddarant konn rautat?" "thoim konni nant... Ekli mhatari matr asa" mhonnali ti stri.

Mhaka thoddo bhorouso udeun ailo. "tor sarkem...." mhol'l'lem havem tika. "...Kuxichea ghorant ekli mhatari rautam mhonn bengllurchea monxan mhaka sanglam. Tichokodden mhaka uloije aslem...." mhol'l'lem havem- 'tum tika chikke bhair apoi' mhol'l'leaporim notton korun. Mhojea sovalank zapi diun ti thokli asteli. "ti huxar na -bhitor nidlea.... Tunch apoi tika...."

zodayen tinnem mhollem ani bhitor chol'li. Vhanno bhailea mettar dourun baglagim ravon vollar 'ojje' mhonn tullven ulo dilo. Bhitor thaun kosloyi avaz na. Dusrea pauttim apoitana il'li pimrgonni matr aikali. Dhoir ekttamvon hamv add aslem bagil lottun bhitor gelom. Bhitorlea kallonkant ek mandri soddyil'li. Ani

tea mandrer kann tori ekli nidlea distalem. Havem tichelagim soron porot 'ojje' mhonn ulo kelem. Portean pimrgali ani uprant khonkli kaddon "er ov" mhonnon utton bosonk proiton korilagoli.

"naka naka tuvem uttchem naka" mhollem havem tokxonna ti addaun, tea borabor havem pattim ghumvon yeun muklim doni baglam sarkim ugtim kelim- bhailo ujjvadd thoddo bhitor sorlo zal'lean kuddantolo kallok bhair dhamvlo. Hamv tichea lagsaroch bagvon boslom.... Vollok dhorchea khatir matteamni asl'le dolle tiche bhair yeunk urddat toxem distalem. 'konngai' mhol'llem soval tichea miriel'lea tonddar udel'lem. Havem chodd lambai kelina.

'ojje' mhollem havem tika vullu tallean.... Tuka mhoji vollok na.... Dekun ghoddboddonaka.... Punn mhaka tuji vollok bengllurant aschea probakoran sanglea..... Ani tannench mhaka hangasor dhaddlam... Probakorachi potinn Sundari khoim asa....? tichea tonddacho chhharo bod'lo.... Goirea disttinchi oskot dolle mhoji vollok dhorunk portun urddale. Hamv tika aniki lagim soron boslom ani mandrer asl'lo ticho hat vullu dhorlo tika dhoir labondi mhol'llea ud'dexan.... Zayit'to vell ti mhaka polleyt rauli.... Uprant mhojea sovalak zap dimvchea bodlak aplo hat mhozantolo nisraunk tinne pattim voddlo...

"ojje.... Tuvem bhiemvchi kaim goroz na..... Hamv probakoracho ixtt.... Tannem mhaka soglli songot sanglea" mhol'llem havem portean tika dhoir diun "sang..... Sundari khoimsor asa?"

"konn Sundari?" tinnem mhakach pattim soval kelem. Hamv xirim chuklom, toryi samballun mhollem

"kuxichea biddarant rautalem tem... Taka tuza odin soddon probakor bengllur gel'lo...." ti vullu pimrgali tori tiche dolle mhojea tonddakoch polletale.

"hamv konnaiki vollkana" mhonnali ti thoddea vellan. Uprant ti nidl'lea koddenoch il'lem hullvullon portean pimrgali...

"mhaka kaim tankam na" mhonnali dolle dhampun ani hat bhaxen 'tum voch' mhol'lleabori hixaro korn. Hamv kel'li chuk mhaka atam somzal'li. Ekachchhara Sundaricho prostap



kaddl'lean mhatarek mhojer dubavo zal'lo..... Uprant tinnem havem khonchea ritin somzaileari sarkim zap dilina.... Toryi havem hotth soddinasotam ghumvddaun ghumvddaun thoddim sovalam kelim... Ek pauttim matr ti mhonnali.

"tem vorsam adim ghor soddon gelam... Khoim gelam apnnak kollit na"

choddtik tinnem mhaka kitench sanglem na. Niraxen hamv thoim thaun pattim ailom. Ani kitem korchem? boglechea thoddea ghoramni havem vichar kelo. Punn tankam konnaiki Sundarichi khobar kollit natli. Mhatari zanna as'li toryi sangonk toyar natli. Mhaka bharich niraxa bhog'li. Sundarik pollemvchi mhoji urba nimvon gel'li.

Probakoran vornnilea tea nakar dixtt ghalchi, eka tornatteak aplo jivo poreant hogddaunk karann zal'lea tea nakachi sundrota, tachi sokot parkunchi axa ti bengllur thaun havem vhaunv haddl'li toslim atam churan chur zal'li. Khorchilea vellacho ani bhog'lea niraxecho attou korit't hamv ghorchea vattek laglom. Ani toull mukar thaun yemvcho tea vottharacho toppal pedo mhojea dixttik poddlo. Hache kodden khobar kaddyet mholl'lem mhojea motik sustalem ani taka rauvn havem Sundari vixeant tachelagim vicharolem. To Sundarik vollkatalo.

Tin vorsam thaun tea vottharak kagdanchem bottvadde tochh kortalo zal'lean probakoran dhaddl'lim moniorddoram Sundarik tochh pauytalo. Tache thaun thoddeo songti kollit zaleo mhaka. 'Sundari' eka vorsa thaun tea ghorant na. Tannem ghor soddchy sata'tto moineam adinch tak yemvche poixe bond zal'le. Tea vellar kedallai ti apnnalagim te kagdum vixeant, poixeam vixeant vichartalem. Punn uprant tannem vicharochench soddlem.

Tem ghorant astalem zaunk puro punn apnnem taka polleunk na mhonnalo to. Punn pattlea eka vorsa thaun Sundarin ghor soddlam mhonn songot to zanna as'lo. Havem taka mhoji goroz vivosil'li. Tachea ghovan apnnak tachelagim gorjen dhaddlam mhonn sanglem ani kuxichea ghora mhatari bhian apnnak songot

lipoita mhonnonoyi tillsil'lem. Ttoplal pedo mhaka polleun vollkatalo zal'lean mhaka kumok korunk toyar zalo.

"Sundari khoim gelam mholl'lem mhatarek khonddit kollit astelem" mhonnalo to.

"tuji ti vollok natl'lean bhielea asteli... Mhoje songim ye, hamv tika somzaunk proiton kortam" oxem tannem mhaka portun mhatarechea ghor apoun vhelo. Surver mhatari pedeakoddenoyi toxench uloili. Okrek tinnem tondd soddlem.

"Sundarin hi gozal konnaiki sangonk nhozo mhollam" mhonnali ti khontinoxem, uprant tinne khori songot sangli.

"Sundari huxar na. Tem vorsam thaun konknaddichea kati piddechea varddant dakol zalam. Probakoroch ailo toryi apunn khoim asam tem sangonk nhozo mholl'li takid tannem apnnak dilea" mhonnali mhatari. Aikon angar xelle udak votl'leaborim bhoglem mhaka. Hamv thoims kuskon boslo. Uprant havem tika zaitim sovalam kelim toryi tiche thaun itlench kollit zalenki 'probakorache poixe yemvche bond zalea uprant Sundari bovo koxttar asl'lem. Teach vellar taka pidda suru zal'li. Punn pidda zun zatasori Sundarin aplea piddevixim mhatarek sanglemna. Ghora bhitroch tem rautalem.

Uprant eka disa mhatarechach vot'tayek tem konknaddi aspotrek gel'lem. Ani atam thoimsoroch asa. Aspotrent dakol zalea uprant mhatarenoyi taka polleunk na. Posttomenacho tachea kumke khatir havem upkar bhavuddolo ani hamv ghora patti ailo. Tokli mhoji zodd zal'li. Probakoran tachi nimanni axa pontak pauytam mhonn havem bhas dil'li. Punn atam havem kitem koryet?

zaitem chintun nimannem hamv teach donparanchea chear vorancher konknaddi bhair sorlo. Aspotrent mhaka thoddeanchi vollok asl'li zal'lean Sundarichi khabar mellonk koxtt zalenant. Hamv katichea piddechea vardant aschea sisttorik bhettlom ani songot vivrsili. Sundarichea ghovan apnnak dhaddlam ani Sundari laginch apnnak khasgen ulvonk asa mhonn havem tika sanglem.

"hangasor eddmitt zal'leak tinnem edoll konnakoyi bhett diunk na" mhonnali sisttor.

"kitemyi gorjeche sangonk asa tor mhojyelagim sang. Hamv tika sangta mhonnali ti poilem. Havem tika mugutichi khorbar sangonknatoli. Muguti khud'd havench Sundarik dizai mholl'li mhoji axa zaunas'li. Dekun havem mhollem-

"songot ti ghova-baile modli sisttor, tichea dadlean sangl'lem tem havench khasgen tika sangazai poddlam. Dekun koxem-i punni mhaka tichelagim bhettcho ovkas korn dil'lo tor tuzo upkar zato.... Don minuttam matr hamv tichelagim uloitam..."

havem porat'tun vichar'leak sisttorik thoddi daxenn zali zaunk puro. Dekun 'apunn proiton korn polloitam mhonnon ani mhaka bosonk sangon ti bhitor geli. Thoddo vell hamv sisttorichi vatt polloit rakon boslo.

Probakorachem kam' azoch tirsun soddizai mholl'ilea hottak hamv podd'lom. Kitlea koxttamni toryi 'muguti' Sundarik pavit korizai ani probakorak dil'li bhas pallizai.... Sokallim thaun heam songti pattlean nachon tokli mhoji virear zalea. Sisttor thoddea vellan pattim ailim. Tondd tichem gombir asl'lem polleun, mhoje kam' zamvchemna mholl'lo dubavo mhaka ubzalo. Aplea kodelar boson tinnem mhollem.

"tem bhilkul aikalemna. Konnaiki bhettchem taka khuxi na. Havem taka tuji gozal somzailea. Ani mhojea vot'tayek matr don'nch minuttam tuka ulvonk tem melltelem."

havem somadonecho usvas soddlo ani sisttoricho monpurvokim upkar bhavuddolo. Uprant tinnem mhaka bhitor apoun vhelem. Eka dhakttea holak ami pauleamv. Thoimsor mhaka rauvn ti baglantlean mukar geli. Lagsar konni nat'li pois thaun thoddeamni ulomvcho avaz matr matso aikatalo. Hamv sisttorik rakon dhom'm' bandun mholl'leabori raulom. Bhomvtonni voktancho vas nakak adallotalo. Thoddea vellan pattim ayil'lea sisttorin 'tem ailem uloi' mholl'lo hixaro dilo ani mhaka utrn ti parlarak pattim geli.

Havem raul'lea holachea baglar dixtt vheli. Ek saullixi thoim aili ani baglar rauli. Hamv lagim gelo nillxa degechea dhavea kapddar ek stri thoimsor baglachea darvatteak vonnkon raul'li. Mhaka patt korn ti raul'li ani palomv tinnem matembhor ghuttlayil'lo.

Koxem ulounnem suru korchem tem mhaka koll'lemna. Holltachi ek khonkli kaddon havem mhollem. "tuzo poti probakor mhaka benglurant mell'lo." tiche thaun kosli-i protikria ailina.

"tannem tuka rekad dhaddon dileat... Ani tuji khobar somzon gheunk mhaka sanglam" havem chikke vhoddlean sanglem. Toryi kosloi avaz mukar thaun ailona. Atam ani kitem ulomvche tem mhaka kollana zalem. Sundarichi patt matr mhaka pudd korn asl'li zal'lean tachea tonddar zamvchim khunnam soit dekonk mhojean osady zalem. Ghovachi khobar sangtana taka sontos bhogta ya rag yeta tem hamv parkunk sokana zalom. Havem bolsantoli muguti guttlayil'li kagdachi pottli bhair kaddli ani ti soddoili.

"tannem tuka ek kannik dhaddon dilea" mhollem havem don mettam mukar kaddun, mhojea mettancho avaz aikon Sundari raul'leakodden'nch chikkem hal'lem ani portean tannem palomv mateak sarko voddlo. "tum uloinam-i kiteak...?"

tumchi sorv songot probakoran mhaka sanglea. Tuvem mhojyelagim bhiemvchi gorz na" havem mhozo tallo aniki vaddoilo. Atam Sundarichem matem sokla bagvalem ani tem huskarn huskarn roddonk laglem. Thoddo vell hamv moun raulom. Roddnem thambtoch tacho barik tallo mhaka aikalo "to koso asa....?"

"probakor boro asa, sodamniti tuzo uddas kaddta" havem zap dili.

"doyakrn taka mhojea piddechi khobar sanginaka. To thoims pois asondi..... Anyek kazar zamvdi.... Tannem mhojea khatir edoll koxttal'lem puro..." tem portean roddlem.

Chup dharietchea surien konngi mhojea kallza voir soukas gitt voddda toxem mhaka bhas zatalem. Dondubleea kallzanchea mogachea grestokaye mukar hamv mounponni saks zaun raul'lom. Portean Sundarich uloilem

"tuvem taka kitench sangonk nhozo. Hamv meleam mhonn tuvem taka tillsizai, nhoi tor to portean kazar zamvchona. Mhoje khatir tum ho ek upkar korxigi.....?"

Sundari soukas uloitalem. Tem uloitana titleach soukasayen mhojea kallzacho xiro dhorn tem voddtalem. Hamv taka kosli zap dimv...? toryi havem mhollem

"ani to portean mhaka mellcho na kaloch poilea pauttim bengllurant to mhaka mell'lo ani hamv tumchea ghora lagsaroch valensiant rautam zal'lean tuji khobar tannem mhaka sang'li. Tannem tuka pavit korunk ek vosot mhojyelagim dhaddon dilea.... Ani ti tuka diunk hamv ailam....."

Sundarin lamb ek xvas bhitor gheun bhair sodd'lo avaz aikalo. "kosli vosot ti....?" vicharolem tannem vollu tallean.

"tunch polle, ti tuvem polloilear tuka vorto sontos bhogtalo mhontalo probakor.... Dhor ghe....." aniki don mettam mukar vochon havem muguti ghetl'lo mhozo hat mukar vhelo. Atam nimannem toryi Sundarik pollomvcho sondrob mhaka labl'lo. Tem soukas mhojea kuxin ghumvlem. Atam tem mhaka fudd korn raul'lem.

Tannem tacho hat mukar haddtana havem tachea tonddar dixtt ghali. Thottakk zalom hamv! eka ghoddyek mhozo usvas raulo astolo muguti vodd'ddaun Sundarik diunk mukar vhel'lo hat mhozo kamptalo. Probakoran vornnil'lem tondd polleunk otregechea mhojea dolleam mukar atam tem tondd rup rup distalem... Punn tea tonddar... Tea tonddar.... Nakchch natl'lem! nakachea zagear vhodd ek burak asl'lo. Koddachea pidden Sundarichem sobit nak grasil'lem! ani tea natl'lea naka khatir hamv Sundarik muguti vodd'ddaitalom.....!

beanddezamni reuddayil'lo Sundaricho hat mukar yemvchea adinch havem mhozo hat pattim haddlo. Havem vell kaddlo na. Ani thoimsor ravonk mhojean sady natl'lem. Ekachchhara hamv thoim thaun ghumvlom ani hola thaun bhair dhamvon ailom! parlorant sisttor natl'li. Dambun dhorl'le bhognnar mhoje ekachchhanne katt tutt'l'leabori fasall'le. Ani hamv lagxilea bankar kuskon golloglleam roddlom

\*\*\*000\*\*\*

## Fatimachem Kazar

**S**oklexopur thaun hasnache vattek vetana sat moilam mukar ballupett mhol'lli lhan ek pentt mellta. Hanga thaun add vatten tin-saddetin moilam chol'lear mellta ti holl'llich 'chin'nohl'lli'. Hye holl'llent kaim logbog challis-pon'nas biddaram asat. Choddaut oklam horizon ani muslim'. Hea chin'nohl'llint vholdli ek kompeni esttett asa. Hangacho choddaut lok hye esttettint ghollonk veta. Lagim laginch don tin khasgi kapye tottam-i asat. Hantlem ek mhojea dhoniachem. Kaim pon'nas ekream bhitlem. Kapye vellar tis challis zonn amchea tottant gholltat toryi hera sondrbhanim sodam kamak mhonn dha-pondra zonn all nomiar'l'lech astat. Ani hanche bhitlelo eklo obdul Latif.

Soglea chin'nohl'llintolo lok obdul Latifak mandtalo. Prai tachi pon'nas toryi jiun dhoddong to. Punn bovo khalto. Holl'llentole dadle pionnean ani zugaren zoddli zodd hogddaun baile bhurgeam songim mhellea vosturanim kolvachea ghoranim jietana hanne koxvisen zoddintolem il'lem il'lem uroun aplea ghorak nolle ghal'le.

Mhojea hatakkal ascho all to. Havem sangchem kitem-i tanne korizai toryi, tachea xida tosem unnea ulounnea vorvim khonchemyi kam' taka formaitana thodde pauttim hamvim pattim mukar kortalom. Toryi sangl'lem kam' chachu korinasotam voitalo Latif.

Fatima Latifachea bhavachi dhuv. Latif ankvar, kazari bhavo bailelagim soma poddnasotam aplea panch vorsanchea dhuvek gheun gamv soddon chin'nohl'llik ayil'lea vellar Latifan tankam asro dil'lo. Att vorsam sangata jieun morchea vellar bhavan taka sangl'lem - "Latif, Fatima mhoji dhuv nhoi, tuji. Tachea soma prayer borea gunnesot ani zatichea cholealagim taka opsi. Tanne tachea auy sarkem zaunk nhozo. Tika Fatimacher hokk na..." ani Latifan dukham bhori'lea "zait" mhol'lli bhas aplea bhavak dil'li.

Hem zaun atam vorsam chear utorleant. Fatima jivant bhoron soglle chin'nohll'lik sobhayechem nekestr zalam. Prayechea cheddeank tem sopnnantoli ranni tor mosri bailank gillunk nhozo zal'li nolli zaun talleant xirkatana, holl'llentlea zakir khadrak matr mogachi ranni zaun sobhtalem.

Khadrache gunn parkun Latifanoi tanchea mogak soi ghal'li. Toryi prai bhorl'lea Fatimak pollyit't to gupit't roddtalo. Itlim vorsam dhuve sarkea mogan vagyil'lea cheddvak tachea fuddara khatir bhair dhaddunk tachem mon aikanatl'lem. Khadrak tanne sangl'lem; "mhoje dhuvek hamv tukach ditam, khonchyai songtint tum dorvoddonaka, poixeanchi atam il'li oddchonn asa, ti sarki zatech Fatima tujench."

"poixe kiteak?" vicharl'lem khadran

"tuje khatir nhoi te, mhojea somadhanak, zor zodd mhoji chodd asl'li, eka rannieborim mhojea Fatimak hamv tumger dhaddtom..." hem sangtana tachea dolleanim dukham bhorlim.

Fatimai chintalem - 'bapoi sarko mog dil'lea chichak soddon apunn ramvchina...' "toyi mhoje songim yemvdi, na tor tum amchye songim ravo..." mhonn khadrak tanne somzayil'lea vella "tuji khuxi" mholl'llem tanne. Punn hott'tti ani ekach utracho Latif haka opvoncho na mholl'llem to khonddit zannasl'lo.

Unnean donxim rupeanchi gorz asl'li Latifak, Fatimachem kazar korunk. Taka mellchi zodd disak chear rupoi. Vaitt soveo natl'lea vorvim Fatimak to upaxim ghalinatolo. Punn disak att anne urvonkoi taka koxott martale. Eka vorsant koxttanim uroun zomayil'lea poixant Fatimak zai zal'lem odgosun apnnak ek khomis ani munddu matr kanngetalo to, tor donxim rupoi ekye ganttin khoim thaun?

"hamvy ghollonk vochum?" ekoch pauttim vicharl'lem Fatiman. Ragan tambasel'lea chichache dolle polleun uprant tanne hea vixim sobd kaddl'lo na.

Fatima toslean kamak vechem chin'nohll'lint kaim vixes nhoi. Proti eka ghorantolim bhurgim, cheddvam chedde, dadle, bailo axem sokttam dis kulik vochon apapolem pott bhortalim. Lhan

**mott'ttachea Latifachem hem vyoktitv polleun thodde pauttim mhakai vixes distalem.**

**Asem astam ek pauttim Latifan poixeam khatir od'daddochem polleun havem taka soval kel'leak tanne mhollem, "naka dhonea tem mhojea hatant asta poreant tachea hatank hamv kam' dimvchona."**

**"tor kazar zaun bhurgim zatoch taka kam' korchi gorz poddaxinamve?"**

**"khadrak hamv vollkotam. Tapoilear koddcha menna sarkea mhojea dhuvek to sukhan dourtolo. Fatimak kazar kortoch mhoji ek alochon asa dhonea... Tea vella mhaka ekleak mhojea dis kulintolo ordho vantto zayit'to puro. Ordhi zodd hamv zomaitolom ani vhoddlye ganttin khadrak ditlom. Toull vhoddim kamam tanne hatim gheuyet ani mhojea Fatimak sukhi dourunk taka koxott marchenant. Dhonea, Fatimacher koxott yemvche mhollear mhaka sosunk zaina tosli dukh. Khorenych zaun edoll tem lagim astana hamv kazar zaunk na mholl'ilo uddas mhaka ailoch na!"**

**Logbog ek mohino paxar zalo. Kapyecho vell. Kayamachea allank hea vellar choddit kam' ditaleamv. Axem ani toxem Latifan hea bhitor choddtou zoddin lagim lagim challis rupoi zomoun mhojekodde dil'le.**

**Hea modhem ek dis hamv mhojea kamar astana Fatima mhoje sorxim ailem.**

**"kitem Fatima?" mhollem havem tem mhojyelaginch ulvonk ailam mholl'llem somzon.**

**"mhaka ek kam' di dhonea..."**

**"tuka?, Latifak koll'llear tujer bhigddot to".**

**"vhodd na dhonea, hea disanim to mhojekhater chodd kam' korta ani ratim nident khonkta. To mhojench chinta dhonea. Mhaka tacho husko nangi? voilea tottant to gholltana, mhaka tum sokoilea tottant kam' di. Disak don rupoi puro dhonea. Tache koxott chikke hallu zatit".**

**Cheddvachi bhirmot disli mhaka.**



"Fatima, mhollem havem, "tuvem ghollon tache koxott unne zamvchea bodlak tachea bezarayek tum karonn zatelem-i. Voch, pixi alochon korinaka".

Cheddum tokli bagaun choltech raulem.

Thoddea disanim mhaka khobor mell'lli - Fatima amchea kuxichea tottak kapyek veta mhone. Havem zaun Latifak hem sanglena. Punn eka disa to mhojyelagim yeun roddlo. "polle dhonea, Fatima tottak veta ..."

"tuvem punni ragan taka marunknaimu?" dubavan vicharolem havem.

"na, hamv zannam, kiteak tem oxem korta mhone. Punn hamv melangi dhonea - tanne kam' korunk?"

hea uprant Fatima ghollonk vochanatolem khoim. Ek dis vatter mhaka Khador mell'lo. Dhoddong tornatto to, Fatimak sang'lo cheddo. Rukaddachem kam' taka. Xikpachi il'li vollok ason lekhtoi huxar asl'lean lhan lhan kamam taka konttrekott melltalim. Kamant bori zoddoi asl'li taka. Uloitam uloitam Fatimachi khobor kaddli havem. "kitlo temp rautaloi Khador, Latifak somzoun veggim tirsunk polle ..."

"kitem korum hamv? sangchem sangon zalem. Cheddvak dhaddtana vhoddlem nhoi toryi borem vostur ani il'lem bhargar korn ghalunk tachi axa. Apunn tacho bapoi nhoi toryi monis voimu?, mhone to. Hamv kitem korum?"

koslich bhuzauun taka diunk sokanasotam havem mhoji vatt dhorli. Kapyecho vell gelo. Eka mohineachi roza gheun gamvant mhojea bail-bhurgeank havem bhett dili.

Roza sompoun pattim tottak pautana mhojea dhonean kuxichea saukara koddchi att ekreanichi rana suvat molak ghet'li. Hem ran katrn benddunk pondra dis lagle. Hea vellari Latifan vorte minten choddtavo zodd komayil'li.

Atam Latifan mhojyelagim zomo kel'lo oivz xembor rupeank lagim zal'lo. Hea disanim bovo utsahit distalo to. Kitlem kam' keleari tachea tonddar purasonn mholl'lli disanatoli.

Thodde dis paxar zale.

\*\*\*

tye sanjer Latif purasannen ghora paulo. Baglak khill natli'i polleun cheddum pattlean gelam dista mhonn likun purasonn kaddunk tanne bankak patt tenkli. Thoddea vellan nhannie thaun koslogi avaz taka aikalo. Avaz firgomneacho. Soma kan ditana porot toch avaz.

Nanniek paul'lo Latif pautana thoinchem droxy polleun ruk zalo!. Fatima nhannient poddl'lem. Sogllea nhannient, dhornnir ani vonntir rogot...!

Fatimachem vostur sogllem bhizon tambddem zal'lem.

"fatma...!" kinkratt marli Latifan. Cheddum koxttanim soit tokli uklon polleunk soklemna. Asl'leaborich taka uklon tanne bankar haddon nidailem. Thondd kuddkean tachea pamyanim demvchem rogot pusun kaddon hun udak cheddvak pieunk ditoch tache dolle ardhe ugte zale.

"koxem asai mhojea balla....? dakterak apomv?, rag ani dukh bhorsal'lem Latifachea talleant.

"naka chicha..." cheddum pimrgalem, "maread veta..., mhaka bhogxi chicha..."

Latifachea tonddantlean utram suttlimnant. Tache dolle Fatimacheroch kendrit zaun asl'le toryi, to takach polletalo mhonn sangonk koxott, tache vontt hollu kamptale. Thoddea vellan koxttanim uloilo to.

"konngo to...?" Latifacho tallo sogllea ghorant gorzalo. Gorzounnea songim sorxim asli rukachi mhonnoi ukl'li tanne.

Cheddum uloilemna.

Mhonnoi sokla ghalon Latif golloglleam roddlo. Avaz bhair poddanaxem aplem roddnnem dambunk to proitn korta tem tachem ang haltana kolltalem.

Panch minuttam paxar zal'lim.

Fatima banka voilem koxttamni uttlem ani tosench Latifachea pamyancher goll'lem.

"chicha.. Hamv niraporadhi. Mhaka patye chicha hi chuk mhaka kollit nastam zal'li..."

"konnaurvim...?' roddnnea modhench uloilo to.

"saukar Ram' Shett'tti.."

"havem-i chintlem toxench" hallvayen uloilo Latif.

"kedalla hem..?"

"don mohineam adim, hamv thoim kamak vetalim toull..."

"tummy opval'lemyogi..?"

"aieo chicha, mhaka ascho tum eklo. Tujea matear hat dourn hamv al'lak sakxek apoitam. Hea songtint hamv niraporadhi..."  
Latifachea matear tanne hat dourolo.

"tor, oxem koxem ghoddlem fatma...?" uchamboll zalo Latif cheddvacho hat mateavoilo fapddun.

Thoddea vellan thonddayen tanne mhollem, "mhoje dhuve hamv tuka patyetam, sang, mhojekodden sot uloi."

sangtam chicha, ek dis tachea tottant hamv kamar astam, mhojyelagim to ailo. Uloun uloun "kazar kiteak zainam-i tum?", mhonn tanne vichar'l'leak "chichakodden poixe nant" mhollem, to haslo.

"kitle poixe zai tujea kazarak?"

"chicha donxim rupoi zai mhonntalo."

"donxim rupoi hamv ditam, te koxe farik kortai?"

mhaka azap dislem chicha. "tum ditaigi dhonea punn koxe farik korum?"

mhojea ulounneak portean haslo to. "koxott nant Fatima hamv sangta tem korn mhaka farik kor tum, zaitomu?"

"khorem chicha hamv taka patyelim, ani opvalim..."

sumar vell moun raul'lo Latif daddamam chabon uloilo...

"uprant kitem zalem?"

"dusre disa tanne poixe ditam mhollem".

"dilegi?"

"chicha", huskaron roddlem tem, dusrea disa hamv sodanche porim tottak gel'lim. Tanne mhojea vantteak kam' dilemna. "tum mhojea ghorakodden chol, hamv pattlean ailom. Tuje poixe gheun voch" mhonnalo.

"tanne poixe ditam mholl'le disa tuvem mhojeakodden kiteak sanglemnam-i, mhoje dhuve...?" niraxen udgarolo Latif.

"poixe hatant melltach, tuka vijmit koream mholl'le ichchen havem sanglenam chicha."

"poixe dilegi tanne?"

ek minutt Fatima vogench raulem.

"vhoi, mhojea pattapatt to ailo. Ani ghorachem bagil ugtem korn tanne mhaka bhitor apoilem. Hamv norgalim chicha. Ye ani hea kagdar doskot kor" mhonnalo to. Hamv bhitor gelim ani havem doskot ghali. Uprant poixe mezun tanne mhojea hatant ditana, upkar bavuddon hamv pattim ghumvlim. 'ravo' mhonnalo to 'kaim toryi pieun voch'. Havem naka mholleari meza voile don sodda gheun to bhitor gelo ani don glasanim bhorn gheun ailo. Mhaka odd'ddayil'lo glas havem ghoddyen khali kelo. Pietana ek nomun laglem mhaka. Punn havem vixex guman kelemna. 'ravo', hamvy yetam' mhonnon to glas gheun bhitor gel'lo sumar vell bhair ailona. Tea modhem mhoji tokli zodd zali. Soglo somsar mhojea bhomvtonni gumvta toso mhaka bhogtana, havem piel'leant kitengi bhorsalam mhol'llo dubavo mhaka zalo. Bagla teuxim don mettam kaddunk havem proitn kelem. Punn loklinch, dhornnir poddchea vellar tanne mhaka dhor'l'lem matr kollit asa. Uprant ... Uprant ...

Dukhanchi zhor futton Fatimachea dolleantlean vhall'li.

Roddtam, roddtam "aieo al'la" mhonn tanne apli tokli vonndik dhaddaili.

"roddanaka puta", Latifan Fatimak pattim voddun aplye vegent araiem. Fatimache kes ani Latifachem khomis dukhamni bhijta poreant tim dogam-i ekamekache vegent roddlim.

"hea somsarak hamv vollkatam puta, hangasor khonchem-i ful baulea xivai morana. Tuka havem sangl'lem tum aikonk nam-i, vhodd na. Bauleari tum mhaka zai. Havem tuka vhodd kelam. Dekun'nch hamv tuka patyeta." Latifan Fatimachem muskar uklon aplea khomsachea pontan tachim dukham puslim.

"chicha hamv zanna tum mhaka patyetai. Punn lok hastolo. Ghora thaun hem bhair koll'llear, tankam hamv kitem sangom?. Khorech chicha surver tuka hem sangonk lojlim, bhimyelim. Te poixe soit tuka disanasem havem lipoun dourole. Punn az mhaka loz bhogana. Tea dis mhaka zag zatana sureo donpar tin vorancher paul'lo. Ghoddbodden uttl'lim hamv mezar asl'le poixe

gheun dhamvon yeun ghora paulim. Tum nat'lloi polleun lamb usvas soddlo havem. Boson chinta chinta ramnn'nn Shett'tticho ghatki ud'dex havem parkilo.... Ani zaun gel'lem ghotton mhaka somzalem..."

Latif hem aikatana gombhir asl'lo. Tachi dixott bagla thaun bhair datton yemvchea kallokak polletali. Sumar vellan Fatimanch uloilem.

"chicha tum aso vogech rauxi tor mhaka bhyem dista."

Latif chintamgn zal'lo, Fatiman sangl'lem taka aikalena.

Latifacho jinos polleun bhimyel'lea Fatiman tachim bhuzam dhorn haloilem. "mhojea chicha kiteak uloinam-i?, mhaka galli somv... Mhaka mar chicha, nam tor mhaka somadhan na... "

"somadhan aichan somplem fatma...!" dixott ghumvddainasotam gombhir svoran sobd bhair poddle. "lokak amim fottvyet, khadrak amim bonauyet punn tujea ani mhojea koxeddodak konn bhandun ghaltolo na puta ...! tem amkam korgaitelem ani korgaitelench...!"

tachea dirgh usvasak cheddvan tokli ponda ghali.

Panch minuttanim Latif portean uloilo. "punn az tuka kitem zalem?"

"tanne ek gulli dili".

"kedalla?"

"kal"

"kal?.. Tea disa uprant portean to tuka mell'llo?"

"vhoi, havem kamak vechem koid kel'lem. Zaita pauttim vatter tanne mhaka dhomkil'lem - kagdak doskot kelyai, kam' kor ani poixe farik kor mhonn to mhonnalo"

"te poixe tachea muskarar kiteak marunk nam-i tuvem?"

"te to pattim gheunk aikaloch na. Tachem kam' hamv zanna zal'lim dekun tachye zhollkek poddanatolim. Kal sokallim auchit chintinasotam to mukar mell'llo ani zaitim sovalam tanne vicharolim. Tea vellar havem "vhoi" mhol'lii zap dili. 'toxem zamvchem bore m nhoi, hamv tuka ek gulli ditam ti ghe, ani sogllem nitoll zata' mhonnalo to.

Lokachea bhimyak havem 'zait' mhollem. Sanjer hamv udkak vetana to rakon raul'lo ani tache koddchi havem ti ghetli".

Latif raul'lea koddcho ollu ghumvlo ani kallokak fudd korun ghorchea mettar boslo. Fatiman kaddi pettoun divo zolloilo ani aplem angpang nitoll korunk nhanniek gelem.

Latif apnnayitleak porot roddlo. Thodde pauttim ragan tacheo mutti amrdataleo, daddamam addchatalim. Muklean paxar zamvcha eka bhurgeak tanne zoran apoilem. Ani "voch ek botol soro gheun ye" mhone sangon bolsantole poixe kaddun dile. Bhurgo kaujelo tem polleun tanne porot ghoroz marli.

"sangl'lem aikonknamve tuka...?"

kaujel'lo bhurgo uddon dhamv'loch panch minuttanim botli songi pattim ailo.

Nhanni nitoll korn, vostur bodlun sopeak paul'lem Fatima aplea dolleamukholem droxy polleun thottak zalem!. Latif baglak vonnkon bosl'lo ani ek sogli botol tache kuxin nidli. Dhamvon vophon taka veddkoll ghaltana soreacho vas Fatimachea nakak adall'lo.

"hem kitem chicha... , tum soro pielai...?" sorea songi aplea chichak Fatiman pollemvchem hench poyil'le pauttim. Tacho jinos polleun tem kaujelem. Ani zap dinasocha Latifachim bhuzam haloun tanne ozapanoxem porot vicharolem....

"tum soro pieloi chicha..?"

"ani kitem vik piemv?" muskarak marcheja jinsar zap dili Latifan.

"vik pieunk tuvem kosli chuk kelyai chicha?, piezai havem..."

"tor, pieunk nam-i kiteak?, edolli tum jivont asai? tum natl'lem-i tor hamv punni somadhanan astom!".

Hea onirikxit ghorzonneak Fatima bhimyan pattim usall'lem. Uprant dhompra modhem tokli bagaun golloglleam roddlem.

"aieo al'la!, havem tuka kitem vaitt kel'lem mholl'ilea khatir tuvem mhaka hea sorvak karonn kelem-i?. Chintun soit nennam aslim.... Mhojean tuvem tem bhogaxem kelem-i! havem aikonk natl'lem soit mhojean tem sangaxem kelem-i... Aieo al'la!"

Latifachem kalliz porot koddlem. Ghumvon tanne Fatimak araitana tachea tambxel'lea dolleanim dukham bhorl'lim.

"karonn hamv puta, al'la nhoi, tin mohineam adim khadran tuzo hat magtana havem oppigi dizai asl'li. Hamv sopnnelom - ekye rannieborim tuka dhaddunk amvddelom. Sorv pidd'ddear zalem. Bhimyenaka puta..." Fatimachea kesanim aplim bottam rigoun tem matem poxet't to mhonnalo. "ho soro mhaka kitem-i korunk sokchona. Hamv to pietam kiteak zannam-i? adim apunn ek monis mhonn lekun apunn jietalom, tea dekun pienat'l'om. Punn az tea ud'dexan hamv jiena, dekun pietam. Amim chintchaporim somsar cholanam puta, somsar cholta tea porim amim-i cholonk zai. Hea fuddem hamv tosench kortolom".

Latifache vegentoch cheddvan tokli voir ukl'li ani tachea tonddar dixott ghali. Koslogi dhrodd nirdhar tea tonddar zhollkotalo. Fatiman tachea dolleank polletana te dolle bhailea kallokant konnakogi sodtat toxem bhogtalem.

Thoddea vellan Fatimak thoimsoroch soddon ubho rautana Latifan vicharolem "santyek gel'leo gaddio pattim aileatove?"

"konnachi?, amchea aieageli?"

"konnachi mholl'lea khatir havem vicharolenam. Sanje uprant eka gaddiecho punni avaz tuvem aikalai?"

"na..." kamperoya tallean Fatiman zap dili. Koslogi dubavo tache motint chorlo.

"kiteak chicha, santechea disanim gaddio pattim yetana kedllai vell zata tem nennamyve tum?"

"hamv zannam, tum nide mhaka rakanaka..." itlem mhonnon Latif bhitor gelo ani thoddea vellan pattim yetana tachea angar khomis natl'lem. Tottak vetana nheschi mottvi chodd'ddi tanne ghal'li.

"khoim vetai chicha?" bhimyan vicharolem Fatiman. Latifan zap dilina, bodlak muklea bagla voir pakeachea vaseam modhem xirkaun dourl'lo koito tanne voddlo ani aplea penktak to khouylo.

Fatimacho dubavo khoro zaunasl'lo. Tea disa ballu penttent sant asl'li ani santyek gel'leo gaddio pattim yetana ratichim dha

voram utrtalim. Horyeka hopteant santek vechea gaddiam poiki Ramann'nn Shett'ttichi gaddiyi kayamachi zaunas'li.

Chinta chintana mukar ghoddonk aschem ghoddit Fatimachea dolleam mukar chitram rupar nachonk laglem. Gham' taka suddlo. Aplo chicha kitlo hott'tti svobhavacho tem taka sarkem kollit as'lem. Fuddem ghoddonk aschea onahutank apunn'nch karonn zatelim mholl'lem taka sustalem. Tokxonn mukar dhamvon tanne bhair vochonk mettam kaddchea Latifachea pamyank veddkoll ghalo.

"naka chicha dom'moya, toxem korinaka..."

Latif aplea panya kodde zhujlo. Boll proyog korunk tanne chintlem toryi toxem kelemna. Bodlak Fatimachea doni baulleank dhorun voir ukl'lem. Apna xivai her adhar nat'lea tea niradhari cheddvachem tondd polleunk tachan zalemna. Toxem mhonnon apnnem kel'lo nirdhar bodlonkoi to toyar nat'lo.

"Fatima" mogan togsal'lea svoran to uloilo. "amchea muslim' dhormant dadleak kitleoi bailo toryi striyek ekloch dadlo. Tum muslim' cheddum. Chintun polle. To Shett'tti jiunt asa poreant khadralagim tuvem kazar zaunk nhozo, dhorma pormanne hem sarkem nhoi".

"punn chicha mhaka ani kazar naka".

"na," portean uloilo Latif, "tem zamvche na, tujea bapaik havem utor dilam. Dhorma prokar tujem kazar zatelem. Ekoch tachelagim va hachelagim. Punn tujem kazar zatelem tem matr khonddit".

"punn chicha, tum atam bhair vecho ghottallo kortai - ani edoll lipon as'li songot sorv lokak kollteli".

"lokak ti edoll kollit na zaunk puro .. Punn Shett'tti ti songot zannamu? tache dolle ugte astana hamv koxem tuka khadrak opsun dimv? to motintoch hastolo. Sodd Fatima, hamv te dolle sasnnak dhampaitam". Mukar vochonk urddonchea Latifak as'lea bollan venglem Fatiman.

"naka chicha, al'la khatir az naka. Tuzo rag nivazai tor to mhojer proyog kor. Tuka zai titlem mar, boddoi, punn tuje motint tuvem chintlam-i tem visor chicha, mhaka bhema dista... Shett'ttik



tum martoloi... Faleam polis tuka dhorte... Ha... Mhojean tem sosunk nhozo chicha mhojea tem nhozo .." tem roddlem ani baglak add raulem.

"dolldir cheddva..." daddamam chabon bobattolo Latif, "hamv zanna, tuka khont mhoji nhoi, ti tuka os'li tor tum axem kortenam-i, tuka husko tea Shett'tticho ..." Fatimachea doni bhuzank dhorn halyit't tanne vicharolem.

"sang, tea Shett'ttilagim tum kazar zatai?"

Fatimache dolle rundale, zap diunk sokanasotam bhirmot cheddvan tokli ponda ghali.

"uloi"! portean bobattolo Latif. "hat-pam-i bandun hamv tachi munji korta, ani tuka tachi potinn kortam, uloi, tum toyar asai?"

kitem zap ditelem Fatima? roddnnea xivai dusri zap Latifak mell'llina. Virarayen aple hat tanne varear dhaddaile. Henne tenne pasayo marleo.

"mhaka mhoje itleak punni sodd..."

baglar add raul'lea Fatimalagim poratolem Latifan.

"na, az tuka bhair vochonk soddchimna hamv". Fatima khoddakhodd uloilem. "havem sangchem tujech khatir, zor mhozo husko tuka asa, az tum bhair vochanaka. Hamv zannam tuvem mhozo viprit mog keloi. Tea khatir havem tuka kitem-i pattim dil'lina, bodlak dili nalisai ani bezarai. Tye mhojye chukik kitem praixchit koryet tem hamv kortam. Tum tem toklek ghenaka". Aple doni hat vistarun baglachea addeank tenkun tem raulem.

Latif challvalo.

"Fatima tum zannam-i mhoji souy. Borean sangta kitem tem havem chintlam tem korunk mhaka sodd, na tor....!" ordhearoch to raulo ani aplea ujvea hatan penkttank khouyil'lea koiteachi mutt tanne dhorli.

"hamv zannam tem. Toxench kor. Poilem mhaka mar uprant bhair sor..." Fatiman uloun aker zamvchea fuddem bollachem ek thapadd tachea polear boslem.

Chintinatl'lea ghoddye apttal'lea tea marak tem xirim chuklem. Tokli tachi girgiroli ani dolle goire zale. Doni hatamni

aple toklek adharsun tanne svoim samball'llem. Punn vatte voilem tem uttlema.

"utt thoim thaun" bobattolo Latif, ani tea pattapatt Fatimachea baulleak dhorn tanne taka voddon haddlem ani kuxichea bankacher lottun ghalem.

"mhaka tuzo husko as'lo - mhaka tuzo husko as'lo ani teach khatir ghoddiallachim voram mejinasotam hamv gholletalom. Tujea hatank tras dinai mhol'llea khatir mhoje hat havem dadd'dd kele. Tuvem sukhan asazai mhol'llea ud'dhexan mhoji soglli jinni sakrifis bhettoun ankvaroponnan khorchili. Punn mhaka mell'llem kitem? tujea boreponnak hamv od'daddotalom, ani tum zati bhailea horameachem uxttem zalem-i. Tuje khatir hamv moread urvonk pechaddotalom ani tuvem mhojem ghor bhosm' kelem-i..." thoddo vell to moun raulo.

"az mhaka tum addainaka. Amchea goribanchea moreadikoi mol asa ani tem tea soukarak kollazai".

"voch chicha, tantu tuka somadhan asa tor hamv tuka addaina.." soukas uloilem Fatima. Uprant tokli uklon Latifacher tanne dixott ghali. Ti dixott bhirmot pachartali. Baglar kosli-i addkoll nat'li toryi ekoch ek mett fuddem dourunk Latif soklona. Ek ghoddi matr Latifan bolatkaran Fatimachea tonddauyoli dixott ghumvddaili ani ghumvon bagla kuxin to mettam kaddilagolo.

"punn chicha"... , Fatiman mundrxilem "faleam thaun lokak tondd dakaunk hamv sokchimna.." Latif ek ghoddi raulo. Bagla bhair datt kallok prasar'lo. Pois thaun pette ghonktat tem aikatalem. Sangatach thondd vareak dholon yemvchea ospoxott ganank tache kan nitt zale. Fatimachim utram taka aikal'lim matr punn tim taka somzon gheunk pursot nat'li. Kiteak santyek gel'leo gaddio chin'nohl'llik bhitor sortat tem to zanna zalo. Penkttank muklean khouyil'lo koito tanne bhair kaddlo ani pattlean kuleakodden to khouylo, ani khinna bhitor to bhair poddlo.

"chicha..." mhone Fatiman ulo martana Latif bhailea kallokant bhorsal'lo.

Molnadd prodexanim aschea choddaut holl'lechea lokak santecho dis mhollear festacho dis mhol'leporim. So dis khollmit nastam ghollon ascho ho koxtti lok hea eka disache khuxalayek aturayen rakon rauta. Ekyeke holl'llent ekek dis sant asta. Adlea disa tanche soukar tankam 'eddvans' ditat ani disre disa sante khatir tankam hopteachi roza ditat. Soglea hopteak zai zal'lo saman gheunk lok hea santyek veta.

Hopteachi purasonn kaddunk gom'motayecheo vellyi tankam hoch santecho. Soreache poixe poilench vingodd dourn url'leant ghorak zai tem ghemvche ani nakbhor ghottun ratim pattim ghora yemvchem. Khorchal'lea poixeam khatir tanni khont kaddchi dusrea disa votant gholltana. Tea disa tanche kodden ek poiso soit urana. Sante thaun kitem haddlam tem hopto bhor zhoroitat, ani muklea 'eddvansak' rakon rautat. Ani to tanchea hatak mell'lo mhonntach tanchi khont nopomych zata. Novean pakatte futtl'lea jinsar uddon uddon santek gele ani tankam titli moza marn poddon poddon pattim aile. Uprant dusrea disa roddon roddon porot ghollonk lagle. Asli souy zaunas'li tanchi.

Chin'nohll'icho lokoi hea souye thaun kaim vegllo nhoi. Hankam somarachi sant, ti lagsilea ballu penttent zatali. Choddaut all santek chukanasotam vetale. Bhovo thodde matr koxiseche ani kuttmachi khont asche hea kapyechea disanim santek vochanasotam choddit kam' korn poixe zomaitale ani ghorak zai tem haddunk santek vechea heram lagcho adhar magtale.

Az sant mugdon gaddio chin'nohll'lik pattim portatana ballu penttentoch voram att utral'lim. Chachar anne diun hea gaddianim bosl'lo lok tea disachea santentoli khobor axar paxar kortalo. Piel'lem toklek lagl'le thodde lele ghalon huyileo marit astana niden piklelim bailam thoddim zambayo kaddit bosl'lea kodden'nch jemetalim. Logbog bara gaddio asl'leo tea disa. Tantleo don Ramann'nn Shett'tticheo.

Shett'ttik lhanxem ek tott nhoi astam, vholdli ek jinsachi ongoddoi asl'li. Bapain korn ghal'lo zago zayit'to asl'lo. Allam kornam kam' koroun nennasl'lo Shett'tti bapoi uprant aplo khali

zago mell'lea molak viktalo. Ani asl'lea challis ekrea tonttant pikl'lem khaun chin'nohl'llentoch vholdli ongodd mhonn namvaddl'lea aplea angdde pattlean astalo. Chin'nohl'llechea lokak tanchea gorzamni tachi ongoddoch ek asro.

Allank rinn dilem tor tem vosul korunk Shett'tti boro huxar asl'lo. Poixeamni nhoi toryi ekanyeka ritin aplem rinn to vaddi somet vosul kortalo. Tea dekun hea angddi vorvim heram soukarank mellchea pras choddoch solam' Shett'ttik melltalo - chin'nohl'llent.

Ballunt sant zamvchea adlea ratinch tachi ek gaddi hasnak bhair sortali. Ani thoim thaun tache angddik zai zal'lo saman bhorun gheun dusrea donpararoxem ballucheas antek pautali. Ramann'nn Shett'tti sante dis fantearoch utton gaddyer balluk vetalo ani aplo vohivatt sompoun kitem-i ghemvchem asl'lem tem gaddyent bhorn hason thaun ayil'le gaddie sovem ratik chin'nohl'llik pattim portatalo.

Ballupettent tache teg - choug ixott asl'le. Tacheach kostache he. Hannim sangata mellon ulomvchi mukhy khobor zaunasotali cheddvanchi, ti-i allam bhitor vhold zal'lea ankvar cholianchi. Onbhog natl'lea oslea choliam songim apne bhogl'li mozha eklo rongoun sangtana url'le vholdlo avaz korun hastale, ani bhomvticho lok chintalo - he veapara babt看 uloitat mhonnon, pattlea hopteant ghoddl'lem sangon mugdatoch horyekolo apapolem muklea hopteachem yozon vivrsitalo ani nimanne sorv ekamekak tatanchea hea borea kamant jik magon vingodd sortale.

Az ballu thaun chin'nohl'llek pattim vechea bara gaddiam poikim mukar asl'leo don gaddio Ramann'nn Shett'tticheo. Hason thaun bhorn ayil'li gaddi eklo all ambuddotalo. Ani dusri taka pakem asl'lem ti ambuddotalo zon'na.

Zon'na -hem namv aikatana chin'nohl'llintolim bailam nident utton bostolim. Zon'na hachem sarkem namv zonardhona, pun lhanponnar thaun chin'nohl'llintolea saukaranchem uxttem khaun vaddl'lo chakor ho. Haka namvan apoizai mhol'li khonchyai saukarak gorz mhonn disanat'li. Tea dekun hea

monxavixim uloitana tannim mhonnchem asl'lem "to en'na zona". Funkeachem khaun jeun khont bezarai nastam datto motto zaun vaddl'lo. Zonardhona nizaiki taka pottak diteleank "en'na zona" mhonnonk favo zal'lo. 'ghonk' mhonntana ghonkun, 'chab' mhonntana chabon, 'bos' mhonntana ximttim ponda ghalon boschem saukaranche sunne ho zon'na. Ho nastam saukaranchem ghuttachem kam' khonchey zaina. Xikari, zamv monzatinchim va monxanchi - zon'nan thoim asazayich. Borea kamak hea monxak konni vaparinatl'le. Kiteak zon'na itlea vaitt svobhavacho monis zaunasl'lo ki, boreponn mhollear kitem mhol'llem to nennasl'lo.

Axem chin'nohl'llentolo lok tantanchea dhoniam vornim chodd zon'na vixim bhimyetalo. Az zon'na chikke choddoch pieun asl'lo mhonnyet. Ramann'nn Shett'ttichi ek gaddi az tachea hatant asl'li. Ti gaddi tachea hatant ditana Shett'ttin ani tachea sangateanim poilench taka chotrai dil'li - "zon'na hea gaddyent 'mhal' asa. Her konnaki hi songot kollonk nhozo. Hason thaun ayil'li gaddi angddik vochondi. Tum matr hi gaddi gheun bongleak voch. Amim ikra voraroxem karar bongleak yetamv, toull poreant ho mhal tuvem samballizai..."

'mhal' mhonntana Shett'ttin tikke dambun sangl'lem, ani tittlearoch zon'nak sogli songot kollit zal'li.

"chotrai kor amim yemvchea poilem hat-bott lainaka". Dhoneachea sangateanim chotrai ditana zon'na vhoddlean hasl'lo. Ani atam tachi gaddi to mhal gheun chin'nohl'llik lagim sortali. Tache gaddyek pattlean muklean gonnyecho podd'do dhamp'l'lo. Toullotoull zon'na hi gonni uklon bhitor tilltalo ani apnnayitleak amydde ghatt'talo.

Voram kaim dha utral'lim. Tea datt kallokant heo santyek gel'leo gaddio nidl'le holl'llek zagyt't chin'nohl'llik bhitor sorleo. Pois thaun hankam rakon raul'li ek vyokti apne raul'lea thoinch kallokant lipli.

Chin'nohl'llek pautach sorv gaddio rauleo, demvcho asl'lo lok apapolem farik korn gaddie thaun demvlo, ani apaplea ghorchea

vattek laglo. Panch so gaddio thoim thaun'nch add vatten ghumvon aplea tthikanneank bhair sorleo.

Ramann'nn Shett'tticheo don gaddio ani url'leo chear axem so gaddio aplea vattek lagleo. Ordhea forlanga mukar Shett'ttichi ongodd asl'li. Ani thoimsor don gaddio rautana, url'leo chear tanchea vatten mukar geleo. Hason thaun saman bhorn gheun ayil'li gaddi rostea thaun angddik geli. Ani zon'na, apli gaddi ambddun rostean'nch mukar gelo Shett'ttichea bongleak.

\*\*\*

Fatimak soddon ghora thaun robhsan ayil'lo Latif Shett'ttichea bonglea lagingh aschea eka vthodd zoit rukachea addosak kallokant boson asl'lo. Angddi kuxim gel'lea gaddiecher tachi dixott asl'li. Te gaddier Shett'tti na mhonn kolltoch bonglea kuxin yemvchye gaddiek rakon raulo. Atam Latifan pattlean xirkayil'lo koito hatim ghetlo. Tea kallokantoch zata titem chiddkon mholl'leporim to rukapattlean liplo. He gaddier punni Shett'tti astolo mhonn lekl'lea taka surveroch dixttik poddlo zon'na.

Zon'nan gaddi bonglea muklea angnnant rauyli ani lamb ek usvas soddon bolsantoli bididi kaddon vontthar kouvnto pettoili.

Gaddye thaun Shett'tti demvon yetlo mhonn rakon ascho Latif nirasolo. Sumar vell poreant gaddye thaun konni demvlana tem polletana, az Shett'tti yeunk na astolo mhonn leklem tannem. Santek vochanasotam az to bongleantoch raula zaunkoi puro mholl'lo dubauy marlo taka. Itlear bongleacho forttikontolo divo pettlo. Toxem pattapatt muklem dar ughem zalem. Bagil ughem kel'lem Shett'ttichea bottleran. Zon'na mukar gelo ani tachelagim kitengi sangalagolo. Latifak tem spoxott aikalemna. Uprant dogi gaddyelagim aile. Zon'nan gonni uklon bottlerak gaddyent asl'lem dakoilem. Bottler vthoddean haslo.

"aicho mhal boro asa, khoim thaun haddlo?" hason'nch vicharolem tanne.

"ball'llu thaun", zap dili zon'nan, "amchea oyea hachea maulleak challis rupoi dileat. Yemvchea somara poreant tem hangach astelem. Bhimyenaka, vantto mhakai asa tukai asa.

Poilem oyeachem zamvdi uprant amkam. Thoddea vellan te chougi karar yetele. Voch tum toyari kor..."

uprant dogi vho ddlean hasle.

Latifache kan churuk zale. Zon'nann sangl'lem taka sarkem aikall'lem. Mukar zaunk aschea songtincho sadharnn andaz kelo tanne. Ragan tachi daddamam ornalim. Gaddyer kitem asa tem tachea ulonneantoch taka koll'lem.

Latifak Fatimacho uddas ailo ani ragan tachea hatant asl'lo koito tanne rukak toplo. Heach ghoddye mukar vochon demvcharank katrn uddveam mholl'li tallni taka aili, toryi soironn samballon mukar kitem ghodda tem polleunk to rakon raulo.

Choddunne dha minuttam paxar zalim. Hea modhem zon'na bhitor gel'lea bottlerak ulo marn ek chembu udok haddoun pielo. Ani anyek biddi pottoun muklea darvatteachea mettar boslo.

Vell utrtalo, Shett'tticher farikoponn ghemvchea iradean ayil'lea Latifak tea kallokant bosl'leakodden aplem soirann chukta tosem bhogtalem.

Porttikontolo ujevadd bagla ani zonelantlean ardhea angna poreant prosarl'lo. Chikke poix zon'nachea ujveak kallokant asl'li ti gaddi toryi gaddye pondlea lampeamvachea mosok ujevaddak Latifak ti sarki distali. Thodde pauttim vozon vhaavn thokl'li gomtti sarki korcheak gaddyecho boil apli tokli haloitalo. Ani toull tachea gomttek guntl'lea khinnkulleanchea avazak zon'nachi ani Latifachi dixott gaddye thoim ghumvtali. Dogi zonn ekamekak fudd korun Shett'ttik rakon bosl'le.

Kallokant bosl'lea Latifak ujevaddantolem sorv distalem. Toryi thoddeach mettam pois ek onahut apnnak rakon boslam mholl'li khobor ujevaddant asl'lea zon'nak kollit natl'li.

"voram kitlim zalingai?" chikke vho dda tallean apnnayitleak uloilo zon'na paloul'li biddi pois uddoun. Thoddea vellan zambayo kaddit't bottler bhair ailo. "voram sadde dha zalim, tuka kitem nid yeta?" vicharolem tanne.

"aichea mott'ttak nid punni yemvchim na. Punn ballupettent piel'lo soro firvala ani pottant bhuken uzo pettla, bhitor kitem-i asa?"

"kitem-i mhollear koslem tem?..." hasonoxem bottleran soval kelem, "sorogi va jeunn?"

"khonchey zata, soro mell'llo tor tannim yemvchea poreant oxench rakon bosyetem. Na tor hi pottachi bhuk mhojean punni sosunk zaixina, asave?"

bottler porot hallvayen haslo.

"aslear di saiba chiddainaka..." poratolem zon'nan.

"diveam, punn dimvchea vellar oyea yet tor taka mhozoi ghutt kollat!".

"toxem kaim ikra voram poilem khonddit pavanant te, tanni kel'li manddaull hamv zannam. Te atam soklexopur geleat, ani thoinchea inglix barant kaim botli sukoilea xivai pattim yemvchenant. Ratichea khorchak nakave? hangasor itlem kam' asa ..." atam bottler vhoddlean haslo ani bhitor gelo. Thoddea vellan pattim yetana tachea hatant ek glas asl'lo ani to zon'nak ditana tanne mhollem, "hamv bhitor haddon dourtam tem aieak kollit na. Uloitana chukon punni taka sanganaka ham...!"

bottleran dil'le chotrayerk zon'na vontt rundaun apurobayen haslo ani glasant asl'lo ekach ghottan tanne khali kelo.

"khauyil'lea hatak khonch marinove hamv? dhoni to zaleari mhojea pottak vaddon dizai tuvem nhoive? tuka vaitt chintun hamv khonchea ponddak vochom sang..." soilap ulyit't khali glas pattim dilo tanne.

Varem ghalear bottler kitlo fugta mhol'llem zon'nak kollit asl'lem. Dhonea uprant tanne poilo solam' dimvcho asl'lo tachea bottlerak. Toxem zal'lean raksaborim tacho jivo vaddl'lo ani hostichem boll tache kuddint bhor'llem.

Atam zaleari bottlerak tanne fukar'llem vyorth zalemna. "tor tum jeutaive zon'na?" vicharolem bottleran. "te soklexopur thaun jemvn'nch yetele mhonn dista. Tannim yemvche bhitor tujem zamvdi".



Jeunn mhollear pondra moilam dhamvon'nch vecho zon'na ekachopara bosl'lea thoincho utton raulo.

"vadd bottlerama, chikke poilem hamvnch tondd soddcheer asl'lom. Sot sangchem tor ballupettentoch mhaka bhuk lag'li".

"punn boila gaddyer asa tem utton dhamvat tor?" hasomn'nch vicharolem bottleran.

"dhamvche soddon taka atam apunn chin'nohl'llik pauleam mholl'llich khobor na!".

"mhollear?", bottler azapolo. "tor tem aplea svont khuxen ayil'lem nhoigi?"

"tuvem polloitana tem gadd nident asl'lem kollonkonave tuka. Taka nidechem vokat dilam bottlerama...", zon'na haslo.

Bottlerak hi gozal nizaiki sustalina. Gaddyentlea cheddvak tanne polletana tem nidon asl'lem toryi vattechea purasannen add poddlam astelem mhonn tanne lekl'lem. Punn atam zon'nan sangl'lem aikon hantu kitem-i dusro motlob asa mholl'llo dubavo taka marlo.

Kallokant asl'lo Latif hanche sombhaxonn kan diun aikatalo. Nidechem vokat diun cheddvak apoun haddlam mhonntana tachea angachi lomv ubhi zal'li. Bosl'lea thoinch hullvull'llo to.

"sarkem soddoun sang zon'na. Amchea oyeam haka choryen punni usllaun haddunk nam'mu?"

"chhe chhe , toxem kaim na. Hacho mauullo oyeacho rinnkari. Vorsa poilem tanne hachekoddocho challis rupoi rinn ghet'lo khoim. Gaddi ambuddon dis kaddchech koxott zaleat taka. Ekye ganttin challis khonche ditolo? edoll poreant vadd dit asl'lo. Adlea somara amchea oyeam taka koddkk takid dil'li".

"kitem mhonn..?" bottleran modhench soval kelem.

"eka hoptea bhitor rinn farik korizai mhonn. Kiteak mhonn sangta aik. Hea cheddvachi auy sorlea ani bapuy gamv soddon dhamvla. Toxem zaun hem lhan thaun maulleageroch asa. Olle bottlerama, amchea aieak hi oiddia havench dil'li. Hem cheddum adlea mohineantoch vhodd zal'lem. Ti mhaka khobor asl'li". Apli bohaduri uloillo zon'na.

(ghorant ek cheddum vhold zalem tor, kuttmacheank ani sezarcheank apoun kafi follhar diun gom'mot korchem ani hi khobor gamvak kollomvchi rivaz molnadd prodexanim atam-i thoddea horizonam modhem asa)

"ho..Ho, cheddum tor ekdom' lhan prayechem, punn polletana kollana" mhonnalo bottler.

"taka vaddaull bori asa ..." zon'nan mondrsilem.

"dekun heach vellar hachea maulleacher ot'todd ghalear oyeachem kam' zata, tachem rinnoi farik zata. Dekun dongaiche kan funkun havench hi manddaull kel'li. Koxi mhoji oiddia..?" zon'nan bhuzam haloilim.

"oiddia zauyet tuji", tachea bhuzank thapddun bottleran xifaras dili. "punn cheddvak hi gozal kollit namve?"

"sangchem aik, adlea somara hachea maulleak oyeam dhomki dil'ilimu? uprant hamv taka ghuttan mell'llom. Ani rinnantolem porihar zoddunk axem axem kor mhonn alochon dili. Surver aikalona punn poixanche chintun nimanne tanne opvazayich poddlem. Tea pormanne cheddvak kitengi nib diun aple gaddyer gheun to az santek ayil'lo. Surveroch manddaull kel'lea pormanne sanjeroxem amcha aiean dil'lo pitto khobrevinne tanne soddant bhorsun cheddvak tanek dil'leaporim pieunk dilem. Thoddeavellan cheddum apnnak tokli zodd zata, nid yeta mhonntananch maullean mhollem, 'nid yeta tor, voch ani gaddyer nide' mhonn. Cheddum gelem ani gaddyer nidlem. Toxem nid'llem tem atam-i nidentoch asa. Gozal koll'llimu?"

zon'nachem aikon bottler vijmit paulo.

"tor hi gaddi?" bhailea gaddyek polleun dubavan uloilo bottler.

"vhoi gaddi tachi, boil matr amchoch. Santent cheddvak uklon loka mukar amchye gaddyer ghalunk zata? dekun boilak matr amim bodlitamv. Yemvcha sante dis gaddye somet cheddvak pattim pauylear zalem. Aieache challis rupoi vosul..." tondd ughddon lambayecheo haso haslo to.

"thukk" korun tonddantoli thimpi Latifan dhornnir uddoili. Zon'nachea utrancho taka itlo kantthallo ailo ki hera vellar zalear tich thimpi tachea muskorar thukto konn'nna.

"ani punni il'lem vaddon dixie bottlerama", mhonnalo zon'na pottar hat bhomvddayit't.

Zon'nachi kanni aikon kitengi chintun asl'lo bottler atam vastou somsarak ailo. "ham..Zait ... Zait. Tum hangach ravo, hamv kujnant vaddon dourtam ani tuka apoitam". Mhonnat't to bhitor gelo. Aplea bhukel'lea pottak malix korit't zon'na mettam demvlo ani xilonneo marit't gaddie lagsar pasayo marilagolo ani hangasor ek songot ghoddli.

Lagsor konnengi khonkli kaddcho avaz aikalo zon'nak. To khoim thaun yeta tem somzonk tanne bhomvtonni dixott ghumvddali. Sarke kan ditana avaz gaddye thaun yeta tem taka kollit zalem. Muklean umkallayil'lo gonnicho pordo tanne voir ukl'lo ani bhitor dixott ghali. Cheddum nid'lea thoinch lolitalem ani khonktalem. Podd'do ukl'tana bhailo ujevadd bhitor sorl'loch cheddvan tokli ukl'li. Zon'nachem oprichit tondd polleun ekach ghoddyen tem utton boslem. Apunn aplea ghorant na tem taka koll'llem zaizai. Tokxonn utton ubhem ravonk tanne proiton kelem. Punn voilem pakem toklek adallotana cheddum oniki chodd ghoddboddolem.

"konn tum?" zon'nak pollyit't vicharolem cheddvan, bhimyan tachi kudd kamponk suru zali.

"bhimyenaka cheddva" mhollem zon'nan. "nid zalimu?, ye sokoil demv" mhonn tanne aplo hat mukar vodd'ddailo. Boilak polletach cheddvak apunn gaddyeroch asam mhol'llem koll'llem. Punn ujevaddant discho to bongleacho darvatto polleun apunn khoim pauleam tem taka sustana zalem. Muklean laittacho ujevadd ani tachea pattlean to gaddh kallok. Dant dakoun hat mukar vodd'ddamvocho ollok nat'llo monis... Tanne bhimyan bob marli. "aieo, hamv khoim pauleam!... Mhaka bochavo kora!! ..." bobo marit't cheddum pattim pattim sorlem ani pattlo gonnyecho podd'do uklon sokoil uddlem.

**Cheddvache bobek Latif bosl'leakoddocho utton ubho raulo. Muklem droxy atam taka sarkem distalem. Gaddychea muklean asl'lo zon'na cheddum sokoil uddl'lench pattlea kuxin dhamvlo. Punn cheddum bob marit't angnnantlea uvjaddak dhamvon ailem. Pattlean yemvchea zon'nachea hatank tacho palomv xirkalo ani tanne to ekachchane voddon dhorlo. Cheddvan bhimyan portean bobatt marli. Titlear bhitor asl'lo bottler bhair dhamvon ailo ani mukar dhamvche tem cheddum tachea hatamni xirkalem.**

**"dhamvta tem, soddinaka taka..." mhonnalo zon'na palomv aniki voddon dhorn. Bottlerachea tonddak cheddvan bhokorolem toryi taka tanne soddlemna.**

**Latifak atam kitem korchem tem koll'lem na. Apnne thoimsor ayil'lo ud'dhex to visral'lo. Don mettam mukar ailo to. Punn tokxonn raulo. Tea ghoddye fuddem vochom va naka tem tachye motik ailemna. Koito tachea hatant asl'lo toryi raksa kastache dog zonn tache mukar asl'le. Tea xivai cheddvachea bobek bhomvtonnichea petteamni edolloch ghonkunk suru kel'lem.**

**Xant asl'le holl'llent atam golatto bhorsal'lo. 'hea avazak lagsile konni utton yemvki puro' chintlem Latifan. Thoddo vell to muklem droxy pollyit't rakon raulo. Ratcha vellar tea bonglea thaun osleo bobo te holl'lek sodanchem zal'lem astelem... Konni kumkek yemvcho hixaro taka dislona. Kapodd aplea hordheak dambun dhorun bobo marit't tem obol cheddum dogam dusmanamlagim zhujtalem.**

**Fatimacho uddas ailo Latifak..**

**Atam mukhar aschem cheddum Fatima borinch dislem. Ragan tanne dhaddamam addchilim. Uprant tanne vell kaddlona. Bagvon bagvon kallokantlean to gaddychea kuxik dhamvlo ani gaddye pattlean raulo. Pattlean umkallochi gonni tanne bollan voddli ani matea thaun khaddke sokoilean reuddaun bandli. Latifak patt korn ascho zon'na palomv voddon gheun'nch cheddvachea lagim sortalo. Bhimyan kangal zal'lem cheddum tallo pinzun bobattotalem. Latifan ghollai kelina. Koito tanne ghumvddaun dhorlo. Atam koitechi dhar tachea muttint asl'li.**

Ekachchane to mukar uddlo ani koitechea muttin patt korn asl'lea zon'nache toklek tanne bollan dhaddailem. Tea marak zon'nachi tokli futton rogot bhair usall'lem.

Palomv soddun zon'na dhornnik golltana bottlerachea hatantolem sutton cheddum pois dhamvlem. Teach ghoddye Latif bottlerachea angar uddlo. Chintinatoleporim itlem sorv zal'lem. Latifachea zodayek bottler udaroch pattim portatana Latifoi tachea angar poddlo ani khinna bhitor koitechea mutticho dusro mar bottlerachea kopalar boslo. Kopal futtlem golatto bondh zalo. Portun adlich xant'ta thoimsor aili.

Cheddum pois ravon kamptalem.

Latif dorvoddean utton ubho raulo ani cheddvak polleun tanne mhollem "ya-ya vell kaddinaka, hamv tuka surkxit zageak apoun vortam."

cheddvak kitem korchem tem somzalemna astelem. Huskaron huskaron roddlem tem.

"ghollai korinaka baye, hamv tuzo bapoi mhonn chint, ani mhojye songi bhair sor. Hangasor ani ek minutt raulear portean apai ghoddcho sombhousa". Mhonnat't Latifan hatantolo koito ghumvddaun sarko kelo ani toull aplea hatachea tallve thaun rogot demvta tem tanne polloilem. Martana koiteachi dhar tanne muttint dhorli'li zal'lean hatachem tallum modhench lambayek chiron rogot vhalltalem. Edoll natli'li duk taka atam koll'li.

"tujea hatak mar zala ..." udgarit't poilea pauttim uloilem cheddum ani tachelagim ailem tem.

"vhoi" mhonnalo Latif, "tankam martana havem koito ultto dhorli'lo, nhoi tor edoll dogamychim moddim poddtim asl'lim. Ye, bhair sor. Tanni sonin zamvchea poilem amim hea zagea thaun bhair vohazai". Itlem mhonnon cheddvachea hatak dhorn voddit't to kallokant mukar dhamvlo. Muklea rostear paul'lench ek ghoddi raulo to. Koslogi avaz tankam aikalo.

Vhoi... Pois thaun yemvcha karacho avaz to. Atam khonchi vatt dhorchi tem Latifak koll'ilemna. Chintun ravonk vell natli'lo. Titlear rosteachea pontar eka forlanga pois thaun yemvcha karachea laittacho ujjvadd rostear fanklo. Teach fora cheddvak

gheun Latif add ghumvlo. Rosteache degen chikke mukar vhold bolem asl'lem. Ani dogam-i dhamvon vochon tachea addosak liplim. Ayil'lem kar Shett'ttichea hitla bhitor riglem ani angnnant brek ghalon raulem.

Latif ani ti choli usvas dhambun dhorn mholl'lebori bolea addosak bosl'lim. Karachea laittacho ujvadd palval'loch bagil kaddl'lo ani bhoran ghal'lo avaz tankam aikalo. Hea vellar ghora thaun apnnem thoimsor ayil'lo ud'dhex Latifachea uddasak ailo ani thoddea vellak natl'lo to farikoponnacho hulop atam portun tachea angant chorlo. Shett'tticho bonglo atam chikke pois asl'lo zal'lean thoimsor konngi uloitat to avaz matr aikatalo xivai kitem uloitat tem somzanat'lem. 'soglli toyari korun ayil'lo Shett'tti atam cheddum na tem polleun purto niraxi zatolo' chintlem Latifan monantoch. Chinta chintana eka thorachem somadhan tache thoim ailem. Fatima toseach eka obol cholyek apnnem anvarantolem rakon vhelam mholl'llem somadhan tem, Shett'tticher farikoponn ghet'lea titloch sontos taka atam bhoglo.

"ani amim hangasor ramvchem borem nhoi" mhonnalo to. Thoddea vellan vholu puspuson, "tuka lagon hea sut'turant te sodnam kortele".

"tor...", cheddum portun bhimyelem. "havem atam kitem korizai mhonntai?" kamperoya tallean vicharolem tanne.

"mhojem ghor chodd pois na" mhonnalo Latif.

"pois asleari porvana, upkar korn hea zagea thaun mhaka tujea ghora vhor, mhaka tanchi bhirant dista", bosl'lea thoinch cheddvan Latifachea bhuzak dhorlem.

"mhozo jivo asta poreant tuvem bhimyemvchi gorz na", mhollem Latifan cheddvak dhoir diun. "hea fuddem te amchea toll'lek yetit zalear koiteachi mutt nhoi bogar dharoch hamv vapurtolom, utt choleam amim" Latif bosl'lea thoincho utton rautana tachea baulleank dhorn asl'lem cheddum-i nitt zalem.

Kallok datt zaun yetalo. Amasek thoddech dis url'le. Apunn asam va na toxem dhaktulo chondrem' mollbar apalipa khelltalo. Kallokant toryi rosteavoilean cholon vechem apayachem

zaunasl'lem. Kiteak mhollear Shett'tti kar gheun sodhun yet tor sulbhayen tachea ghasak sampddocho sombhou asl'lo. Dekun bhitorlea vatten rana modhlean ghora vechi alochon Latifan keli. Ani cheddvak gheun to kallokant voddon vorit't mukar gelo.

Dolleant bottam ghaleari tea datt ruk-zhoddam modhem vatt disanatoli. Avazavinne dha minuttanchi vatt chotrayen choltoch tim eka ugtadd zageak paulim. Mukar kafyechem tott asl'lem. Konkrittiche kunde purun totta bhomvtonni kantteanchea soriampi voi ghal'li asl'li toryi Latifan eka kundealagim eka monxan bagvon paxar zauyet titli vatt asl'li tem sodhun kaddon cheddvak totta bhitor rignonk hixaro kelo.

"bhimymvchi gorz na hem mhojea dhoniachem tott. Hamv heach tottant gholltam" mhollem tanne eka hatant ek sori rundaun voddon dhorit't cheddum bhitor sortoch toi bagon bhitor ailo ani uprant dogamyni somadhanecho suskar soddlo. Uprantoli vatt koxttanchi nhoi asl'li zal'lean Latif muklean ani tem pattlean axem dogam-i mettam kaddilagolim.

"tujem namv kitem?" Latifan vicharolem choltam choltana.

"lokxmi" mhonnalem tem bhitorlea tallean.

"mhojea ghoranti tujech prayechem mhojem Fatima asa, mhojea bhavachi dhuv tem".

"ho..." udgarolem lokxmi ek ghoddi thoinch stobd zaun, "tor tumim...?" dubavan tanne vicharolem.

"vhoi, amim muslim" mhonnalo Latif. "punn tea Shett'ttiborim amim nhoi. Mhojem Fatima borem bhurgem zaunasl'lem..." hangasor tacho tallo kamplo. Fatimacho uddas kaddtam te ratim apnnem taka dhomkil'leacho ani koxttil'leacho uddas ailo zaizai. "ya, mukar choleam" mhonnat't tanne vatt mundrsili. "Fatimak polletoch tukach kolltelem... Pap bhurgem tem. Tacho bapuy sorla ani tache ayn taka sanddlam. Dekun hamv taka mhojye dhueborim polletalom..."

"mhoji-i sthiti toslich..." mhonnale lokxmi fuddem mettam kaddit't. "mhoji auy sorlea ani mhojea bapoicho pat'to na dekun hamv mhojea maulleachea ghora jietam. Punn mhozo mauullo tujeborim nhoi, eksom' nich monis to..." itlem mhonnon

cheddum vogem zalem. Latifoi uloilo na. Tache motint Fatimacho uddasoch bhorl'lo. Ghora thaun bhair sortana apnnem pollyil'lem tachem roddkurem tondd tachea moti podd'dear khelltalem. Kitlea bhirmoten tem apnnachi vatt rakta konn'nna mhonn to andaz kortalo.

Tanchea doni kuximni zhoddam vaddon raul'lim. Latifa pattapatt mettam kaddchem lokxmi thoddea vellan uloilem. "khonchi holl'lli hi? konnachem tott?"

"chin'nohll'lli" mhollem Latifan "konnegi puneuntan haka tem namv dilam. 'ronnohll'lli' mhol'llem tor oniki chodd sobhitem, hangasor ghoddtat kortubam-i toslinch."

cheddvan lamb svas soddlo. "az thoimsor tum nat'l'loi tor itlea bhitor mhoji got kosli zati konn'nna", mhonnalem tem suskaron.

"got mhojea Fatimachi zal'li toxich tuji-i zati" itlem mhonnon Latif avaz korit't haslo. Tea haseak tea sondrbhar kosloi arth nat'l'lo toryi ekathorachem nirasoponn tantu zhollkatalam.

"Fatimak kitem zal'lem?" lokxmin vicharolem.

"tem tuka ghora kolltelem" mhollem tanne. "teach karnnak lagon hamv tea bongleakodden paul'lom, punn thoimsor ghoddlem dusrench."

"hamv koxim thoimsor yeun paulim tem mhaka somzana" mhonnalem lokxmi. "hantu mhojea maulleacho koslogi khell asa. Hamv tache sangata ball'lluche santek ayil'lim..."

"hamv zanna ti songot. Tea bongleachea Shett'ttin tujea maulleak rinn diun, tem rinn vosul korunk tanne tuka opsilem. Tuji pidda nivraunk tujea maullean tuka nidechem okat dilem. Toxem tum hangasor yeun paulem-i"

lokxmi aplo uddas attyit't chintunk podd'lem. Latif ulyit't vetalo. "mhojye toslea goriban porvota tedeo proitnamnim apli sasva titli moread samballunk pollomvchem tem vyorth. Poixanchea bollan tea Shett'tti tose ghoddyen ti funkun uddoitat".

Cheddvak tem somzalem va na tem to nenna zalo. Punn tem modhem uloilemna.



"taka polletana mhojea Fatimachi koslich chuk na tem mhaka somzata. Atam tuka polleun ani tea nalisaye thaun havem tuka bochavo kelam tem aikon taka vorto sontos bhogtolo", mhonnalo aplo ghayel'lo hat poxeun. Az taka havem mustu marlam, dekun'nch devan mhaka hi xikxa dili. Pap bhurgem mhojem Fatima". Fatimacho uddas kaddtam kaddtam Latifanchi mettam churuk zatalim. Zata title vegim ghora pavonk to atregtalo. Thoddi vatt choltoch tankam ek vhoddlem ghor dixttik poddlem.

"mhojea dhoneacho bonglo ... Avaz korinaka" mhollem Latifan. Atam apli chal soukas korit't dogam-i ollu mettam kaddon cholalagolim. Titlear dog bolladhik pette dhamvon aile. Punn Latifachi ollok kolltoch tanni ximtti haloili. Tanchem matem poxeun Latif lokxmi sangata gett ugddun muklea rosteak paulo. Shett'ttichea bonglea thaun nitt rostean dha minuttanchi vatt ti toryi bhitrole vatten ayil'lea hankam thoim pavonk lagim lagim ordho ghontto lag'lo.

Soraram rosto utrn tim sokoil boilak demvlim. Atam pois pois aschim lhan lhan kolvachim ghoram kallokant lhan gudde tosem distalim. Punn eka ghorcha sopeathaun matr eka lhanxea diveacho prokas mond fank'lo. "Fatima amkam rakta astelem", uprant tim turtan ghoralagim paulim.

Divo bhailea mettam voir asl'lo. Punn Fatima bhair disanatl'lem. Bhitor nidlam konn'nna mhonn chintun Latifan divo hatim gheun lokxmik bhitorlea bankar bosonk lailem ani 'Fatima' mhonnon baglalagim ravon hollu ulo dilo. Zap ailina. Chikke vhadoda tallean portean tanne apoilem toryi bhitor thaun kosloi avaz ailo na. Borea nident asa astelem mhonn lekun aplea mar zal'lea hatachea kompran baglar tanne hollu dhaddailem. Bhitorlean khill ghalea asteli mhonn lekl'lea taka bagil ugtem zal'lem polleun ozap zalem. Sante disanim ghora yetana vell zalo tor khill ghalinasotam nidchi souy Fatimak natl'li. Atam kitengi eka thorachem bhyem Latifachye kuddint ubzalem. Bhitor kallok manddl'lo. Portun tanne 'Fatima' mhonn ulo dilo. Punn tacho tallo godgodolo. Koslogi dubavo tachea xiram-xiramni dhamvlo. 'Fatima....' mhonn vhoddlean apyit't divo uklon dhorun bhitor

sorl'lo to mukhlem droxy polleun stobd zalo. Fatima tache mukaroch asl'lem. Tache dolle Latifakoch polletale. Latifan vholdlean bobatt marli. Tye bobek dhamvon ayil'lem lokxmi tache sorexim pautana Latifachea hatantolo divo sokla poddon futtlo ani porot bhirankull kallok thoimsor bhorlo.

\*\*\*

Mongllaracho dis to. Tondd bi dhuvn zatach bottleran dil'li sakallinchi kafi pieun hamv arsea mukar kes ugoitalom. Mongllurachi tottak yetana sodanchi sudduddai allam thois asana. Muklea santecho dis porot eka hopteak pattim asa zal'lean az tanchea jivant humed na ani tonddar hurup na. Ti sudduddai tanche thois porot yezai tor portun addvansacho dis udezai.

Axem az sat vorancher tankam ulo dimvchi ghannt bottleran edolloch marl'li zalearo kafechea khonnant konnacho avaz nat'lean havem soukas kes ugoun dantonni zegear dourtoch kuddachem zonel ughddon bhair dixott ghali. Latif eklo matr ekapontar boson asl'lo to dislo. Ur'le all poixilean zaigi naka toxem bonglea kuxik yetech asl'le. Zonel dhampun hamv kudda thaun bhair ailom ani khonnak demvlom.

Mhaka pollel'lench Latif uttlo ani nitt zalo. Kitengi sodanche lokxonn az tachea tonddar mhaka zholkalemna. Hatant tachea koito asl'lo toryi angar matr sodam kamak ghalchi mustaiki nat'li.

"roza vicharunk ailaigi kitem?" mhollem havem tacho dhovo munddu ani khomis pollyit't.

"na oyea, mustaiki mhell'ilea dekon umblat ghalea" mhonnalo to. Tache doni dolle tambddea ttometto sarke distale. Nid kholl'ilea porim tondd chivllon gel'lem polleun Latifak havem vicharolem.

"kitem ek thorexem distai? huxar punni namygi tum?"

"tosem kaim vixex na" mhonnalo to aplo ujvo hat mhojea mukar haddun, hatache tallvek dhovea lugttan beanddez kel'lem distalem. "kal ratim koiti lagli uprant nid poddlina."

"poir katrun sormunnak ghal'leo raxi az hulpaunk asatomu?" mhollem havem tacho ghayel'lo hat dhorun. Latifa thois hamv kedallai suddhall astalom. Tachea angar barik tap pett'ta tem

tacho hat dhortana mhaka kollon ailem. "tujean zamvchemna Latif, tuje kuddir tap asa" mhollem havem.

"tap ani mat'ti..." tokli fapuddoli tanne. "tap mhonn ghora ralear Fatimachem kazar zatelem koxem?" axem mhonnon to hastana kitengi tachea ulonneant svabhavikota mhaka dislina. Dubavan havem tachea tonddak pollelem. Kosleachogi vas nakak adallotalo.

"kosli ghann yeta?" mhollem havem varear hunkon. Havem dhorl'lo hat voddun pois raulo to ani "kal ratim hamv soro piel'lom oyea" mhonnalo to tokli bagaun.

"soro piel'loi?" Latifachea tonddantlean hem aikon mhaka vichitr dislem.

"vhoi duk kotthinn asl'li, sosunk zalemna, mhaka maf kor aiea... Mhojye chukik somsarant havem bhogsanne magchem tujea eklealagim matr, tuvem mhaka bhogsizai ..." tacho tallo togsalo. Mhaka tachi bhirmot disli.

"vhodd na Latif duki khatir tum piel'loi nhoive? khont korinaka ani mukar apddolemna tor zalem".

"mhaka tuvem khonddit zaun bhogsizai oyea. Kal mhojye nimitim kitem sorv ghoddon gelam. Heach hatan kal havem Fatimak marl'lem dekun ol'lan mhaka hi xixxa dili".

"Fatimak marlem-i?" ozapan vicharolem havem.

"vhoi tanne chuk kelea mhonn chintun rag ayil'lo. Punn tem nenttem, chuk tachi nhoi bogar mhojich mhonn mhaka uprant koll'llem. Mhaka tuvem maf korizai..." itlem sangon to roddloch.

To kitem sangta tem kollanasotam hamv ghuspoddolom. Ur'l'e all khonnalagim paul'le.

"Latif az tuji bholaiki bori na, dekun tum ghora voch ani Fatima korna boro kosai koroun pie ani svosth nid kadd" mhollem havem taka patt korn mukar mettam kaddun.

"Fatima ghora na oyea..." ollu mhonnalo to bhorlea tallean. Hamv porot pattim ghumvlom.

"kitem?.. Khoim gelam tem?" vicharolem havem dorvoddean. Thoddo vell poreant mhojea tonddak pollyit't raulo to. Uprant dolleantolim dukham pusun kuxik polleun to uloil.

"havem taka azoch tachea auylagim dhaddlam. Tachem kazar hamv veginch korun tirsitam oyea.. Dekun auykodden sangon yemvdi mhonn mhaka bhoglem. Oyea kosli-i chuk mhojye nimitim ghoddatt tor tuvem mhaka bhogsizai oyea zaitomu?"

to kitem uloita tem mhaka bilkul somzalemna. Kitem ulomvche mhonn chintun astananch all soglle khonnant zomle dekun nimanne havem taka mhollem. " kitem zaleari tum bholaikent nam-i Latif, tuvem ghorant boson suxeg ghenvchoch borem tosem mhaka dista. Raxi ulpamvochem bhorachem kam' tujean az zamvchemna."

"na-na" mhonnalo to khoddakhodd tallean "teo hulpaunk asat mholl'ilea khatiroch hamv tankam na toryi az kamak ailam."

uprant choddit uloinasotam havem mhojea afisachea kuxik mettam kaddlim. Buk gheun allanchi hajri kaddtoch aicha kamachem vivronn tankam dilem. Striyank bongleantoch kafiechem kam' as'lem. Dekun tim sorvam vingodd soron tanchea tthikanneak gelim. Url'le dadle all afisa thaun ta'tancheo kamacheo saheti gheun bhair aile. Pattlea thoddea disam thaun Shett'ttikodden amim molak ghet'lea novea zagear kam' choltalem. Ti ranha suvat katrun benddun zal'li toryi kamak upkarchem rukadd matr bongleak sagsun, url'le fantte, kuteo ani raximni vaddon as'le vaxe, lenkiroyo thoimsoroch katrun ghalon raxi manddun sormunnak ghal'leo. Tankam uzo diun hulpaun gobor korchem kam' ajik baki dourl'lem. Lagsilea tottantk ujeachim kittam usllonaxim chotrai samballunk Latifak havem takid dil'li ani hamv mhojea kaman afisa bhitor ailom. Latifoi mhojea pattapatt bagla poreant ayil'lo tem polleun havem vicharolem-

"kitem Latif?"

"tuvem mhaka zap dilinam-i aiea" mhonnalo to hollu tallean "mhaka bhogsitam mhonn tuvem edolli sangonknam-i!."

gombhir vyoktitvacho mhonn edoll havem lekhl'lea Latifa vixim atam mhaka nizaiki bezarai ubzali. Arth natl'lea ulounneamni to bhurgea bhasen soll korta tem polleun havem raganoxem mhollem.

"zait, atam tum kamak voch, donporam kam' zatoch mhaka mell ani tujea khinche chukik havem tuka bhogsitai tem vivrun sang" ani hamv mhojea kodelar boslom. Thoddo vell mhakach pollyit't raulo to. Uprant heram allam songim to voilea tottak bhair soron gelo. Tache thoim kitem toryi vixex ghoddlam tem mhaka sustalem. Tye vixim donporam tache thaun'nch somzon ghezai, axem chintun hamv mhojea kamak laglom.

Sumar don vorancho vell utrtach novo voraroxem voilea tottak gel'lo eklo all pattim ailo ani "sormunnak ghal'leo thoddeo raxi hulpaidana novea zageache goddir gurtak purl'le rukaddache thodde khunttey hulpon gele. Tea dekun Ramann'nn Shett'ttik gheun havem thoimsor yeun novea zageachi godd dakoun dizai mhonnon Latifan apnnalagim sangon dhaddlam" mhonnalo.

Havem Shett'ttik ek chitt boroili ani tikke bongleak yeun vochonk tye chittir vinonti korn ti chitt teach allakrna Shett'ttichea bongleak dhaddli.

Dha vorar penttek vechea bottlerakodden toppolak ghalchim thoddim kagdam diunk asl'lim zal'lean hamv teach kaman dorouddan astana muklea gettintlean konn ek cheddum pad'deunoxem bhitor sorta tem havem pollelem. Mhaka polleun tem soraram mukar ailem. Tachi prai kaim pondra-solla vorsam zatit. Katin saullem toryi kuddin borye bholaikent tem asa mhol'llem taka polletana kolltalem.

"konnak mellonk ailam-i?" vicharolem tem ofisalagim pautana.

Pattim mukar pollet't tem bagla bhairoch raulem ani "Fatimacho bapuy heach tottant kam' kortamu?" vicharolem tanne mhaka polleun.

"vhoi" mhollem havem "taka mellonk ayil'lemyogi? to tottant kamar asa".

"na, mhaka tujekodden gorjechem thoddem ulvonk asl'lem." koslingi thoddi guspaddi khunnam tachea tonddar distalim. Hamv azapolom. Hea chin'nohll'lint khoimsoroi taka edoll pollyil'lo uddas mhaka ailona.

"chin'nohl'llint konnachea ghora osai tum?" mhollem havem dubavan.

"mhojem namv lokxmi. Hamv ballupettent rautam" mhonnalem tem porot pattim polleun.

"tor thoddo vell tea angnnant ravo. Thodde kam' asa tem tirsun at'tam yetam" mhollem havem. Bottleran penttek vecho vell zal'lo zal'lean hamv kagdham boromvchea kamar poddlom. Lokxmi patt korun mukar gelem ani khonnachea danddear muklea rosteak pollyit't boslem.

Dha minuttam bhitor mhojem url'lem kam' havem sompoilem ani bondh kel'li kouram bottlerak apoun tachea hatant dilim ani hamv kudda thaun bhair ailom.

Edoll poreant mhojem guman mhoza kamacheroch asl'lem zal'lean lokxmi bhailea khonnachea danddear bostana havem taka pollel'lem toryi, uprant te kusin guman korunk natlem. Atam bhomvtim polletana khonnant khoimsori tem mhaka dislemna. Cheddum khoim gelengai mhonn chintun hamv bongleachea pattle kuxi poreant vochon ailom, cheddvacho pat'to natl'lo. Toull Shett'ttik chitt vorun gel'lo all Shett'tti ani zon'na songim rostea thaun getti bhitor sortat tem polleun havem ofisachea baglak khill voddli ani tankam rakon raulom. Khonna thaun muklo rosto pont poreant distalo. Gorjechem ulvonk ayil'lem cheddum khoim mayag zalengai mholl'le chintun astam Shett'tti ani zon'na mhojye mukar yeun paule. Zon'nache toklek beanddez bandl'li. Shett'ttik havem solam' marlo ani hem kitem zalam? mholl'leborim hat bhasen vicharolem havem tachelagim zon'nachea toklek bott zokun.

"kal ratim haka ani mhojea bottlerak zhogddem zalem, hacho manddo bheto tachim kopal futtlem" mhonnalo Shett'tti vhozzlean hason. Zon'nan tokli ponda ghali.

"santek gel'lo hamv pattim yetana hi gozal ghoddelea" mundrilem Shett'ttin. "atam tosem kaim vixex na, dongaiki havem okat saroun beanddez bandli ani portean il'lo votun dilo. Tea uprant dogi raji zale..." to porot haslo.

"ho-ho, tor soreachem karbhar hem" mhollem havem hasonoxem zon'nachea tonddak polleun. To hasanatl'lo. Tachi gombhirai polleun havem vixoi bodlilo ani Shett'tti kodden taka apvonk gorz vivrili. Te dogi ball'llupettek bhair sorl'le zal'lean yemvche vatteroch mhojyelagim ayil'le. Tea dekun tokxonnanach amim kam' cholchea zageak bhair sorleamv.

Shett'ttilagocho molak ghetl'lo zago to bonglea thaun eka forlanga pois asl'lo. Thoimsor pautana holltachi ek sormunn ghal'li ras hulpatali. Latifan sangon dhaddl'lea porinch goddicea gurtak purl'le chear-panch rukaddache khuntte hulpon gobor zal'le ani zageachi godd kitli ti kollanatl'li. Amchem yenne zatach Latif mukar ailo.

Tachea hatant lamb ek tenkddi asl'li. Raxi zolloitana ujeachea bhorak ras malouta va add poddta dekun poixilean tika ujea tonddak lottun dourunk all asli tenkddi va lenkri vapartat. Ranantole vaxe katrtananch pontar khabea rupar mellaxem osleo tenkddo te katrn vingodd kortat. Kiteak mhollear tenkddechea pontar aschea hea att'ttea nimtim raxik lottun diunk sarkem zata.

Latifachea hatant asl'lea tenkddecher mhoji dixott geli. Karann tea tenkddechea khabeamodhem choddtik ek fantto asl'lo.

"hem kitem tuvem trixul hatim ghetlam-i?" mhollem havem hason, tannem-i tacher dixott ghali.

"katrtananch ti heach rupar mell'li. Modhlo fantto katorlear att'tteachem boll unnem zata, dekun tosench soddlem. Asondi, mhojea kamak upkarta tem" mhonnalo to hason'nch.

Itlear Shett'ttin aplea ani amkam vikl'lea novea zagea modhem godd dakoun gurt kelo ani allanim thodde vhoddle fator haddon tea gurtancher dourole. Thoimsoroch poisapois don brohot raxi asl'leo. Bhomvtinchea tottank kittam usllocho sombhousl'lo dekun teo edoll hulpaunk baki dourleat mhonnalo Latif. Atam Shett'tti astananch zollomvcheo boreo mhonnalo to.

Amchea goddi bhailo zago ti rana suvat toryi Shett'ttichoch to zal'lean vellar tanne aschench sarkem mhonn mhakayi bhoglem. Ani havem toxem sangon dakyil'leak "zait hamv rautam", mhonn Shett'tti-i oplo.

Atam url'le all tye raxilagam aile. Latifan tantlea eke raxik uzo lamvchi toyari keli. Surver bhatennachi ek penddi tanne tea brohot raxichea mullant lankddam modegat chiddkaili ani kaddi pettoun taka uzo dilo. Url'le all hatim tenkddi gheun raxi bhomvti vantton raule. Hea kamant allanche hal zatat. Vareachea bhorak ujeachem boll choddtana ubarayer manddun dourl'lea vaxea fantteanchi ras ujea songi malvat punni zalear ekoch heram raxik uzo lagta va sorxilea ruk zhoddam thaun bhomvtinchea tottak va ranak vistarcho sombhou asta. Tea dekun ujeache dhogik fudd korn ras malvanaxi bollan tanni ti lottun dhorizai podda.

Latifan bhatennak uzo layil'loch surver holltan pettl'lo uzo uprant zoran zollalagolo. Tachach hixaroyakhal hamv, Shett'tti ani zon'na chikke pattim soron rauleamv. Varem borem asl'lem zal'lean uzo ghoddyen raxi bhomvtim pasarolo. Thoddeach vellan ujeacho bhor itlo choddloki, tache davek pois raul'lea amim porot thoddim mettam pattim kaddim. Thodde all dhog sosunk tankam nastam tenkddi uddoun pattim dhamvon aile. Latif aplea tenkdden murmurchea sormunnak ujeak lottun ditalo. Thoddea vella uprant toi thoim thaun pattim soron amchye kusin ailo.

Atam uzo digontar vistar'lo. Tachim kittam varear uslotalim. Zollchea lankddanchea murmuroyak thoimsor vhoddlo ek golattoch cholta tosem bhas zatalem. Hamv ani Shett'tti lagim laginch ulyit't ravon ujeachem dhorbar polletana amchye kuxin ayil'lo Latif amchye borabor raulo. Davek tachem tondd sogllem tambdem zal'lem. To apnnayitleak kitengi uloita toxem bhoglem mhaka. Tachea tonddak polletana. "kitem Latif?" mhollem havem taka lagim soron.

"mhojem Fatima..." mhonnalo to.

"khoim asa?" vicharolem havem novalan.

Atam to vhoddlean haslo. "olle thoim asa" mhollem tanne zollchye raxik bott zokun.

"az hamv tachem kazar kortam" mhollem tanne.

Tachach tonddak polleunk poddlom hamv tanne sangl'lem somzanasotam. Atam mhaka sustalem. Tachem tondd vidrup distalem. Kosligi kaujenni mhojye kuddint chorli... Tich ghoddi!



ekachchhanne Latif uchamboll zal'leabori mhaka dislo ani kitem zalem mhonn havem chintcha bhitor mhaka tanne pattim lottun ghalo ani mhojye boglek raul'lea Shett'ttik robhsan mhol'llebori zollchea raxichea dikkak tanne mukar lottlo. Chintinat'l'lea vellar adharavinne mukar usall'lo Shett'tti pattim dhamvon yemvchea bhitor Latifan aplea hatant asl'li tenkddi nitt keli ani Shett'ttichea pottak ti zokun dhorli. Aklasan dhamvon ayil'lo Shett'tti tenkdechea khabea modhem xirkolo ani khabea modhem asl'li ti kuti tachea pottant rombli. Tanne aklasan bob martananch Latifan taka tenkdden'nch lottun mukar velo ani zollchye raxik dambun dhorlo. Ekach ghoddye bhitor itlem sorv ghoddon gel'lem.

Lagsar asl'le all sorv kitem zalem mhol'llem chintunk sokanasotam bobatt marilagole. Shett'ttik dambun dhorl'li tenkddi Latifan ujvea hatant ghetli ani davea hatan penkttar asl'lo koito kaddon varear bizailagolo. Ekleach eklea allak tea dhogik mukhar vochon taka addamvche dhoir paulemna. Shett'tticheo aklasacheo bobo aikonk zainat'l'leo tosleo! hat-pam-i boddoun to tea ujeant dodboddotalo tem distalem.

Kitem korchem tem mhojea motik gelemna. "Latif!" mhonn havem vhozzlean bobatt marli. Demvchar angar ayil'lea jinsar Latif varear koito bizaun apna sorsim yemvcheank bhexttitalo. Kongal zal'lo zon'na apnacho dhoni mukar mukar mornache tonnir dodboddota toryi kitem-i korunk sokanasotam apnayatleak choddpoddotalo. Nimanne tanne eka allalagochi tenkddi aplea hatim ghetli ani sorv boll ekttam-i korun tanne ti Latifa kusin ubraili. Don tin bollache mar Latifache toklek ani muskorak opttale, toryi tachim boll unnem zalemna. Bodlak Jen'nachea tenkdeek nattvanaxem to aniki ujve kusik mukar soralagolo.

Mhoji kudd kamptali. Soglle all kongal zal'le te mhojea tonddak polletale. Zon'nachem proiton nimannem toryi folladhik zalem. Tenkdecho ek bollacho mar Latifachea tokler boslo ani tea marak tachea hatantoli tenkddi nisrn sokla poddli. Punn hea nimitim kitem-i proyozon zalemna. Shett'tticho prann yedolloch

ubl'lo zaizai. Tenkdde voilem Latifachem boll moddtoch, tenkddem songinch toi zollche kuddi songim dhornnir kosall'lo!.

Mhojea dolleam mukar thoddeach vella bhitor ghodd'lem hem bhirankull ghotton atam toryi chintana mhojea angachi lomv ubi zata. Dhornnir goll'ilea Shett'ttichye kuddithaun koslem-i cholon zhollkanat'lem zal'lean tacho prann ubla tem khonddit kelem havem. Bomvtinchea allanchi hak-bob raul'li toryi sorvoi kan dolle soddon takach polletale. Itlearoch hi khobor totta bhair paul'li asteli. Bongleant kamak as'leo striyo ani kusichea tottanim ghollche her all zomeamni thoimsor yeun kuddsal'le.

Toklek apttal'lea marak hata thaun sokla goll'li tenkddi Latifan bagvon vinchli ani loka zomeak fudd korn to raulo. Tacho bhirankull jinos polleun sogllo zomo bhimyan stobd zal'lo. Thoddim bailam kinkratton pattim dhamvli. Zollchea kenddasarke tache dolle atam ekach monxacher kendrit zal'le. Hatant tenkddi gheun sorvam pras mukar as'lo zon'na apnnak lagim sorchea Latifak polleun purto bhimyelo ani "dhora taka" mhonn tanne hera allank ulo dilo. Toryi khud'd tachach talleant bhorsal'lo bhiacho aklas aikon url'lo lok bobo marit't fasall'lo ani pattim dhamvalagolo.

Latifachea ujvea hatant nittayek dhorl'li tenkddi as'li ani daveant koito. Tachem bhirankull rup chear mettam mukar pavazai tor zon'nachem dhoir sogllem goll'llem ani hatantoli tenkddi sokla uddoun toi loka pattlean dhamvonk laglo. Kitem cholta mhol'llem somzanasotam hamv hem sorv polleun raul'lom, khambeaporim. Lok sogllo mhojea pattlean mhaka ulo marun bobattotalo. Toryi ekki mhojea gineanak vochanat'lem. Atam mukar yemvchea Latifan mhojye kusin dixott ghumvddaili. Tachea hatantlea tenkddechem pont jem oniki ujean zolltalem tem mhakach zokun mhol'llebore as'lem. "Latif, ravo thoi!" mhollem havem tache kusin hat dakoun. To raulona bogar tache dolle aniki tikxnn zale ani to mhojeach dikkak mukar yeunk laglo. Mhojea angar xirxiro chorlo. Lokachi bob mhaka aikatali. Toryi kitem korum tem mhojea motik ailemna.

Thoddim mettam mukar paul'lo Latif kongal zal'lea mhojea tonddak pollyit't thoinch ubo zalo. Tachea hatantlea tenkddechem pont mhojea pamyamullim dhornnir tenkon asl'lem.

"Latif mukar yenaka ..." mhollem havem bobattun. Mhojea dolleank pollyit't raul'lea tachea tonddacho chharo atam dusrea rupak bodl'lo. Ragixott khunnam mayag zalim ani vikar haso tachea tonddar chorleo. Hatantoli tenkddi sokla ghali ani porot don mettam mukar chortana "Latif" mhollem havem bhimyan. Porot to raulo. Tachem mukhamoll porot bodlalem ani nomrotechi chhaya thoimsor manddli. Hatantolo koito tanne mhojea mukar uddoilo ani posl'lea sunneabori to bhuzam bagaun raulo. Bhimyan ani ragan kampchea havem hat ubarn ek tapadd tachea kansular bosoilem. Ham-hum korinasotam korunnabhorit dixott tanne mhojer ghali. "aiea" mhonnalo to aplea galar hat dambun "mhaka tuvem bhogsitam mholl'ilem-i" mhollem tanne lovo tallean mhojea dolleank pollyit't. Dusro mar ubarl'lo hat mhozo thoimsoroch ruk zalo ani tech ghoddye Latif huskaron roddlo. Mhojea kallzacheo xiro bottam ghalun voddl'lea jinsar bhoglem mhaka. Edoll asl'lo rag ani udveg ekachchhanne kuddintolo vallon yeta toxem bhas zalem mhaka.

Roddtam roddtam uloilo Latif, "hindu xastra pormanne tanchye morn kaddizai aiea. Fatimachea kazarak mhonn havem zomyil'le poixe tujelagim asat..."

tachea utrancho arth mhaka zalomna. Kitengi ulvonk havem tondd kaddche bhitor toch porot uloilo.

"mhojye toklent kitengi zata, hamv piso zalam aiea. Fatimacho havem itlo mog korunk nhozo asl'lo..."

to kitem uloita tem havem somzon ghemvche bhitor edoll mhojea pattlean asl'lo loka zomo atam amchyem bhomvrin kuddsalo ani ghoddye bhitor zon'nachea mukhelsonnakhil tannim Latifak dhorlo. Marancho ximvr Latifacher poddtalo toryi Latifan sobd kaddlona. Havem kitem-i sangche bhitor tannim taka burburit't voddon velo ani lagsilea ruka bandun ghalo.

Mukar uzo zolltalo ani Shett'ttichi kudd ujeant lastali tem distalem. Zollcha raxi thaun zon'nan ani thoddeanim Shett'ttichi nirjivo kudd vorte minten uklon haddon pois douroli. Soglea chin'nohll'lichho lok atam thoimsor zoml'lo mhonnyet. Rukak bandun ghal'lea kodden thaun doriarni umkollchea Latifachi dixott mukar zollcha raxicheroch khonchon aslli ti havem dekli.

Mukar koslem krom' hatim ghemvche tem kollanasotam sezarcha eka raittarak apoun polisank fon korunk tachea bongleak dhaddlo. Shett'ttichye kuddi bhomvtim zoml'lo lok zollon bhoyanok ritin bhesam zal'lem tem xorir polleunk sokanasotam udgar soddtalo. Zon'na ghoddyek ek pauttim apnnak mon zata teaprim bandun ghal'lea Latifak xiraptalo ani khottaitalo.

Latifachem muskar sogllem futton kudd soglli rogtan tambddi zal'li. Mhojean tem polleunk zalemna. Nimannem havem zon'nakodden mhollem, "ani taka apddonaka, thoddea vellan polis yetele ani Latifak kitem korchem tem te polleun ghetele..."

"polisanim tachem moddem matr vhorizai!" mhonnalo to ragan dant chabon. "tannem-i vanchonk nhozo. Hamvnch taka marn marn logadd kaddtolom" itlem mhonnon tanne ek zollchem kolit raxi thaun aplea hatim ghetlem ani tem gheun Latifalagim gelo.

Mhaka Latifachi bhirmot distali. Sokallim thaun tanne dakyl'lea tachea vortona mukant' hea sorv ghottnank poilem kel'li manddaull asa ani kitem toriyi mister hantu lipon asa to dubavo mhaka martalo toriyi kitem mholl'lem tem mhojye motik yenatl'lem.

Atam kolit gheun Latifa mukar raul'lea zon'nak lok sogllo aturayen polleylagolo. Tanne ek pauttim tem galli-xirapasovem Latifachea hordeak dambun pattim kaddlem. Bhirankull bob Latifachea talleantoli bhair suttli. Mhojem kalliz bhesam zal'leborim bhoglem mhaka.

Tokxonnam hamv mukar dhamvlom.

"zon'na... Rauly! tuka to odhikar diunk na! taka polisanchea hatant dita poreant tachi zovabdari mhoji" mhollem havem taka addaun.

"mhozo dhoni tujea allachea hatim dhoddobodon mortana tuji zovabdari khoimsor gel'li?" tanne mhaka pattim soval kelem.

Choddaut lok tache pokkek as'lo tem tanchea noddtea nimitim mhaka kolltalem. Latifak adim mandtalo to lokoiki taka ulltto raul'lo.

Zon'na dusre pauttim kolit gheun toyar zal'lo.

Kitem korchem tem mhaka kollanat'lea vellar edoll zomea modhem lipon as'lo Khador zo Fatimacho muklo nouro mhoon Latifan lekhl'lo to atam mukar ailo ani zon'nak hordhem diun add raulo.

"taka kitem-i xikxa dimvchi aslear tem kam' polis kortele. Tum kann tedo vhoddlo Latifak xikxa dimvcho?" mhonnalo to taka soval ghalun. Khadroi ghottmutt tornatto. Ek pauttincheak zon'na vogo zalo toryi uprant to lokak ud'dexun uloillo.

"hoi muslim'... Muslimak amim martamv dekon tachi paddot gheun ho mukar aila." tea sondbhar tache hem ulounnem lokak bhigddamvoche toslem zaunk paulem. Sorv horizon atam eka pokxen ulvonk suru korilagole. Iddeant zon'nan muslim' zatik kenddun ek pojddi gall dili. Tem aikon edoll moun as'le muslim' atam ragan uchamboll zale.

"Latifan chuk kelea vhoi. Tache ekleache chukik tuvem sogllea zatichank koxem ulomvchem?" mhollem khadran tallo ubarun.

Url'le muslimoi tachea tallea borabor mell'le.

"tumcha zatichan amcha zaticho ek jivo kaddla. Tea jivak jivo pattim zaun Latifak tumim amchye hatim opsizai" mhollem zon'nan tittleach zoran.

Muslimancho sonkho unno as'lo toryi tannim soddon dilemna. Ek pongodd zaun te Latifak add raule. Hindvancho sonkho boll as'lo.

Atam hem hat mikvon eka thaun ekak vochon vhoddlo golatto zamvcho sombhov asa tem somzon hamv tanche modhem

poddlom ani doni paddtink somadhan korunk mhoji cholaki vaparoli toryi faido zalona.

Ani heach vellar zomea thaun ek choli mukar aili ani ragan uchamboll zal'lea zon'na mukar rauli. Te choliechem tondd pollel'lench zon'nachem tondd sogllem vornnantor zalem.

'haka khoimsorogi pollelam' mholl'lem chintun astanam fokkorn mhaka uddas ailoi. Sokallim mhaka bhettunk ayil'lem lokxmi tem zaunasl'lem.

Lokxmi zon'nachea tonddak pollyit't khoddakhodd uloilem "tujea zaticho mog kal ratim khoim mel'lo? tujeach zatichim hamv. Tumim mhojer oteachar cholvonk proiton kortana tea musliman mhaka bochavo kel'lo". Mhonnalem tem Latifache kuxin hat dakoun. Lok sogllo stobd zalo.

Ghoddye bhitor vatauronn bodlal'lem polleun zon'na kalubulo zalo ani "tondd dhamp, tujea songtink ani haka kainch sombondh na. Tuka hamv vollkon nennanch" mhonnalo to bhuzam halaun.

Aplea tonddant as'li thimpi 'thukk' korn zon'nachea tonddar uddoili tinne.

Tea holl'lek porki zal'lea lokxmichem vorton lokak misterachem zalem zal'lean to sogllo lok taka kan dolle soddon pollelagolo.

Lokxmi lokak fudd korun raulem

"kal mhojea maulleak poixeanchi axa dakoun mhaka pieunk laun tea sorl'lea kamuk Shett'ttik boli dimvche khatir, heach mhojea zatichan mhaka gaddyer ghalon hea chin'nohll'lek haddl'lem. Ani ratim ho Latif nhoi tor edoll hanchea ghasant mhoji kudd bhesam zati", mhonnalem tem roddon.

"to Latif bhirmot bauddo. Don mohineam adim heach Shett'ttivrim padd zal'lem tachem Fatima, amim ghora pautana niraxen ani lojen somsarak patt korun doryer umkallotalem. Tea uprant Latif piso zala. Ratim tanne Fatimachem moddem khoimsorogi vauylam ani lipoilam", mhonnalem tem.

Loka mukar zon'nachi tokli bagvali.

Zon'nachi khobor aikon dedespar zal'lo Khador atam robhsan zon'nachea angar uddlo.

Punn teach ghoddye lagsar zollon asl'li sormunnachi ras devache mohimen mholllabori kuxik malvali ani muklye raxicher portali.

Lok sogllo uttauttim thoimsor dhamvlo. Loka zomo chodd asl'lo zal'lean thoddeach vella bhitor poddl'li ras dusrea raxi thaun lottun vingodd keli. Ani ujeacho bhor zatatitolo unno kelo.

Atam portal'lea raxikodden zoml'lea loka modhem golatto ani bobatt suru zali.

Kitem zalem mhonn polloitana anyek nirjivo xorir tea raxi mulla thaun lokan uklun degen kelem...!

atam tancho akant to sangcho nhoi!

karonn ti nirjivo kudd zaunasl'li Fatimachi! ujean zollon gel'li toryi vollok dhorunk koxott zalenant.

Atam lok sogllo ghuspodd'lo. Doryer umkallocho Latif Fatimachea kuddik polleun bobattotalo. Khadrachem roddnnem tem sangchem nhoi toslem zaunas'lem.

Soglle pintur mhojea dolleank atam rup rup distaxem mhaka bhogtalem.

Latifachea vortonamni kuddke kuddke zaun mhojye motint ghuspoddaitali ti kanni atam sompurnn thoran ghoddson ayil'li.

Fatimak uklun lokamni pois haddtana Latif bobattolo-

"tea Shett'ttilaginch taka nidaya.... Mhojea zatintolem nhoi... Havem taka tumchea zaticheakodden kazar korun dilam..."

tache villap aikon poilem taka xirapololo lok mounponnim atam takach polloitato.

Punn to portunoi bobattotalo-

"Khador, tum taka apddonaka...Tem Shett'tticheu usttem... Havem taka tachelaginch kazar kelam..."

mhojea dolleantlean ekachofora dukham usall'lim. Tim pusun hamv pattim ghumvtana, merentlean choddon yemvche polis mhojye nodrek zhollkale!

\*\*\*000\*\*\*



2002

Ashawadi (Valley Quadros)

2003

Chear mukham (Valley Quadros)

Jivita sobhann (Jorji Peent Aikoll)

Khillo (Valley Quadros)

2004

Kottputlli (Valley Quadros)

Koideacheo kovita (HM Pernal)

Vhollu vholu vhall vhallea (Andrew Dcunha)

2005

Vinchnnar chintap bhognnam (Jemma Padil)

Sotam ani khotam (Valley Quadros)

Sorogauyli mam-i (Ronald Olivera)

Kongal ani tachi kukkeholl'li (Valley Quadros)

Motiam ani taram (Vevegille kovi)

Kovitapath - 1 (Valley Quadros)

2006

Pattim gamvak (Valley Quadros)

Bamunnanchem cheddum (HM Pernal)

Dorobharantli pimrogonn (Valley Quadros)

Doroek udak (Valley Quadros)

Sagorachea vattecheo zhorl (Vevegille kovi)

Pattim gamvak (Valley Quadros)

2007

Addosantlim fulam (Austin Prabhu)

Attvea rongacho dhonnu (Melvin J Vas)

Ximpoddlelim motiam (Valley Quadros)

Mukham pattim rupam (Anil Penal)

Mollbauylim svopnnam (Valley Quadros)

Kulkulo (Sijyes Taccode)

Tinterant pinturam (Vevegille Kovi)

Kallok nat'lo gamv (Valley Quadros)

2008

Mhomv ani mus (Melvin Pinto Neerude)

2017

Bondh (Valley Quadros)

Opovitr sombondh (Walter Lasrado)

Sogauyli mam-i (Ronald Olivera)

Bozar (Kanoddi lipi: Valley Quadros)

Mugdonatlim gitam (Valley Quadros)

Moni bob (John Suntikoppa)

2018

Bozar (nagori lipi: Valley Quadros)

Pattim porotol'lim lharam (Walter Lasrado)

Tan (Prasann Niddodi)

Bayilo bom'munnu (Vasudha Prabhu)

Sukti bhoroti (Valley Quadros)

Poddbimb (Rita Albuquerque)

Kallza uddi (Roshubaba Barkur)

Chabuk ani her kotha (Rony Monteiro)

Porono ruk ani toroni val (Evri Pangala)

Ximtti ani her kotha (Stanro Ajekar)

2019

Kongalo kukkeholl'li mot'tu kotegollu (V Quadros)

Ek novo somsar (Ma|Chetan Lobo)

2020

Novi Disha (Monika Mathais)

Fanteaparachem soponn (Walter Nandalike)

Kombo ani zhuz (Stephen Pinto)